



కామ్రాడ్స్

విప్లవవీరుడు ఫైడెల్ కాస్ట్రో - పేజీ 28

సెప్టెంబర్ 2006

మాసపత్రిక

వెల: రూ.5



విద్యుత్ కాంట్రాక్టు కార్మికులు పోరాడారు! గెలిచారు!

28

విద్యుత్ కాంట్రాక్ట్ కాల్పులపై విరిగిన లాఠీ



కార్మికలోకం

సి.ఐ.టి.యు. ఆంధ్రప్రదేశ్ కమిటీ మాసపత్రిక

సంపుటి 21 సంఖిక 09

విడి ప్రతి వెల : రూ. 5

సం॥ చందా : రూ. 50

విషయ సూచిక

సంపాదకీయం	1
కవరీస్టోరీ- విద్యుత్ కాంట్రాక్టు కార్మికులు- పోరాడారు! గెలిచారు!-	3-5
అతిమందులు అనర్థదాయకం	6
అసంఘటిత కార్మికుల పిఎఫ్ చట్టం	7
ఉద్యమ వార్తలు	8-11
జాతీయ కార్మికుల చట్టాల సవరణలను	12
తెలుసుకుందాం	13
నేనూ బడికెక్కున్నానోచ్...	14
అంగన్వాడీ ఉద్యోగుల పోరాటం	15
ఫలితం లేని పనిభారం	16-17
గ్రామసేవకుల విజయం	18-19
కథ-నిజమైన మనిషి	20-21
బీడిరంగం సర్వే-అనుభవాలు	23
కూలీ పెంచుకొన్న ఉప్పు కార్మికులు...	24-25
ఆహార నిల్వలతో జాతం	26
హిట్టుబుల్లా కుళ్ళ పాడిచంది	27
స్మార్ట్ ప్రధాత కాస్తో	28
ఈ వేతనాల పెంపు మర్తమేమిటి?	29
మూగబోయిన పెహనాయ్	30
పాట/కవిత	31
కంటిన్యెన్సీ సిబ్బందికి వేతనం పెంపు జి.ఓ.-	32

మేనేజర్

కార్మికలోకం

యస్.వి.ఐ. ప్లాంట్ కేంద్రం, 1-1-60/4,
అర్బన్ క్రాస్ రోడ్, ముషీరాబాద్, హైదరాబాద్ - 20.
ఫోన్ : 27612474 ఫ్యాక్స్ : 27610128

ఎడిటోరియల్ బోర్డు

ఎడిటర్ : వై. సిద్ధయ్య

సభ్యులు: పర్వ సత్యనారాయణ, ఎస్.వీరయ్య,
ఆర్.సుధాభాస్కర్, పి.రోజా, పి.రాజారావు,
పి.అజయ్ కుమార్, ఆర్.ఎస్.మూర్తి

మేనేజరియల్ బోర్డు

మేనేజర్ : పి.రాజారావు

సభ్యులు: పర్వ సత్యనారాయణ,
టి.ఎన్.వి.రమణ, ఆర్.ఎస్.మూర్తి, అల్లూరిలోకేశ్.

ఆర్టీసిపై దొంగదెబ్బ!

కాదు... కాదంటూనే ఎ.పి.ఎస్.ఆర్.టి.సి.పై రాష్ట్రప్రభుత్వం దొంగదెబ్బ తీసింది. అందుకు జి.ఓ.నం. 94ను సాధనంగా వాడుకుంటున్నది. 7 జిల్లాలు, 1600కి.మీ నిడివిగల 104 రూట్లను ప్రైవేట్ బస్ ఆపరేటర్లకు ధారాదత్తం చేసేందుకు ఆ జి.ఓ. మార్గం సుగమం చేసింది. ఆవిధంగా వై.ఎస్.రాజశేఖరరెడ్డి సర్కారు ప్రజా రవాణా సంస్థ ఆర్టీసిపై చావు దెబ్బతీసేందుకు కుట్ర పన్నింది.

జి.ఓ.నం. 94 మూడునెలల (జూన్ 1న) క్రితమే తయారయింది. రాష్ట్ర ఆర్టీసికి అపార నష్టం కలిగించే ఈ జి.ఓ. 94 గురించి ప్రైవేట్ బస్ యజమానులకు ముందే తెలుసు. ఆనంతపురం జిల్లాలో ఏరూటు ఎవరికివ్వాలో ఖరారయిందట. చిత్తూరుజిల్లా కలెక్టరు ఈ పనిలో వున్నారు. మొత్తం 2వేల మంది ప్రైవేటు ఆపరేటర్లు క్యూ కట్టారట. ఇంత జరిగినా ఆ సంస్థ మేనేజింగ్ డైరెక్టర్ కు పత్రికలలో వచ్చేదాకా తెలియకపోవడం ఆశ్చర్యకరం. బస్ రూట్లు ప్రైవేట్ ఆపరేటర్లకు ఇవ్వాలని ఖరారు చేయకముందే ఆర్టీసి సంస్థ అభిప్రాయం సేకరించాలి. వారి అభిప్రాయాలకు ప్రాధాన్యత ఇవ్వాలి. ఈ ప్రజాస్వామిక సాంప్రదాయానికి బ్యాంకుసంస్కరణలు చెల్లుచీటీ ఇచ్చాయి. రాష్ట్రంలో పారదర్శకతకు గోరీకట్టాయి. వారి పద్ధతి అంతా గోప్యమే.

మన రాష్ట్రపాలకులు ఎవరి అభిప్రాయానికి అనుగుణంగా పాలన సాగించాలి. అధికారుమిచ్చిన ప్రజ కోసమా? ప్రపంచబ్యాంకు దాని మద్దతు దారుల కోసమా? నిజాయితీగల పాలకులు ప్రజల అభిప్రాయానికి పెద్దపీట వేస్తారు. ఆర్టీసి వంటి ప్రజ రవాణా వ్యవస్థ భవిష్యత్ ను నిర్ణయించేది ప్రజలు, ఆసంస్థ అభివృద్ధికి నిరంతరం శ్రమిస్తున్న ఉద్యోగులు, కార్మికులా? తమ స్వార్థం తప్ప ప్రజల ప్రయోజనాలు పట్టని ప్రైవేట్ బస్ యజమానులు, వారి తరపున పైరవీలు చేసే అధికార పార్టీ నాయకగణమా? ప్రజలు, ఆసంస్థ కార్మికులేనన్నది కాదనలేని వాస్తవం.


ఆర్టీసి ప్రజారవాణ సంస్థ. అది ప్రభుత్వ అధీనంలో వుండాలి. లోపాలను సవరించి మరింత సమర్థవంతంగా దానిని తీర్చిదిద్దాలని ప్రజలు, సిబ్బంది కోరుతున్నారు. ఎట్టి పరిస్థితిలోనూ దాన్ని ప్రైవేటుపరం చేయరాదన్నది వారి ఆకాంక్ష. రాష్ట్రముఖ్యమంత్రి-బహిరంగంగా ఆర్టీసిని ప్రైవేటీకరించేది లేదని ప్రకటనలు గుప్పిస్తున్నారు. అంతర్గతంగా చాపక్రిందనీరులా దాని విధ్వంసానికి కుట్రలు సాగిస్తున్నారన్నది స్పష్టం. ఇందుకు జి.ఓ.నం. 5, జి.ఓ. 94లే ప్రత్యక్ష తార్కాణం.

రాష్ట్ర పాలకులు - (కాంగ్రీ, టిడిపి) ఏపార్టీ అధికారంలో వున్నా పాలకుల లక్ష్యం ఒక్కటే - ప్రపంచబ్యాంకును ప్రసన్నం చేసుకోవడమే. బాబు ప్రభుత్వం సాధించలేని పనిని తాను సాధించామని నిరూపించుకోవడం. అభివృద్ధిపేర కొత్త రుణాలు పొందడం. వాటిలో అందినంత దండుకోవడం. అందుకు ఏ అడ్డదారులు తొక్కుడానికైనా ఏ బొంకుకైనా వారికి జంకు లేదు. ఈ కక్కుర్తి పనులకు ప్రజలు ఆగ్రహిస్తే, మెక్కిన డబ్బులో - ఎన్నికలలో ఎంత వెచ్చించడానికైనా వారు సిద్ధమని ఇటీవలి ఎన్నికల అనుభవం రుజువు చేస్తున్నది.



జి.ఓ. 94 అమలైతే, అనంతపురం, చిత్తూరుజిల్లాలలో ఆర్టీసి చావుదెబ్బ తింటుంది. ప్రస్తుతం ఆర్టీసి రూట్లలో ప్రైవేట్ బస్ లు 8 కి.మీ (ఓవర్ ల్యాప్ దూరం) తిరగొచ్చంటే 25-30 కి.మీ దున్నేస్తున్నారు. ఆ దూరాన్ని 25 కి.మీలకు పెంచాలన్న బస్ యజమానుల ప్రతిపాదన అంగీకరిస్తే 60-70కి.మీలు తిరిగి ఆర్టీసి ఆదాయానికి గండి కొట్టగల సమర్థులు వారు. వారిని నిరోధించగల యంత్రం, శక్తి ఆర్టీసి లేదా ఆర్టీఏలకు లేదు. చివరకు మొత్తం ఆర్టీసి సంస్థనే స్వాహా చేయగల వారు.

ఆర్టీసిని ఘనాపాటీలు నిలబడాలంటే ప్రభుత్వ కుట్రలను ప్రతిఘటించాలి. ప్రజల ఆగ్రహానికి వెరసి జి.ఓ.నం. 5ను ప్రభుత్వం ఉపసంహరించక తప్పలేదు. ఇప్పుడు దొడ్డిదారిలో వెలువడిన జి.ఓ.నం. 94కు వ్యతిరేకంగా ప్రజల మద్దతులో ఆర్టీసి సిబ్బంది పోరాడాలి. అనుబంధాలలో నిమిత్తం లేకుండా ఆర్టీసి కార్మికులందరూ ఏకమై ఈ కర్తవ్య సాధనకు నడుం బిగించాలి.

...వికటాంక! నీదేశం ఈడొడు
అక్షయ వరము... జోమతం ధ్వంసం అయ్యింది...
పక్షాదు మడితే అక్షయం అయ్యింది
పక్షాదు లింగుకోట్ల
కట్ట చేసుకుంటారు
చేస్తారు/ కాయనా!



వివిధ పత్రికల
సౌజన్యంతో





విద్యుత్ కాంట్రాక్టు కార్మికులు పోరాడారు! గెలిచారు!!

“పోరాటం వృధా కాదు” అంటాడు స్పార్టకస్! నిజమే. తాత్కాలికంగా ఆ తిరుగుబాట్లను అణిచివేసినా చివరకది బానిస సమాజ పతనానికి దారి తీసింది. యునైటెడ్ ఎలక్ట్రిసిటీ ఎంప్లాయిస్ యూనియన్ విద్యుత్ రంగంలో కనీసవేతనాల కొరకు, పిఎఫ్, ఇఎస్ఐల కొరకు, ప్రమాదాల్లో మరణించిన వారికి పరిహారం కొరకు పోరాటాలు ప్రారంభించినప్పుడు నవ్వినవారున్నారు. ధర్నాలతో సమస్యలు పరిష్కారమవుతాయా అని ఎగతాళి చేసినవారున్నారు.

అవును మరి! వారికి స్పార్టకస్ పేరూ తెలియదు. అతని నాయకత్వంలో జరిగిన పోరాటమూ తెలియదు.

ఆనాటి చిన్న మొలకే నేడు పటవృక్షమై పాలకుల పాలిటి సింహస్వప్నంగా నిలిచింది. ఆగస్టు 19నుండి 23వరకు 15మంది నాయకుల ఆమరణ దీక్షలు, వేలాది మందిచే 24న విద్యుత్ సౌధ ముట్టడితో ప్రభుత్వం కంపించింది. విద్యుత్ శాఖమంత్రి ఆధ్వర్యంలో అన్ని డిస్కాల డైరెక్టర్లు, ట్రాన్స్ కో జెఎండిలు యూనియన్ ప్రతినిధివర్గంతో చర్చించారు. సిపిఎం శాసనసభా పక్షనేతలు శ్రీ నోముల నర్సింహయ్య, శ్రీ ఎం.ఎ.గఫూర్లు సైతం దీన్నో పాల్గొన్నారు. కొన్ని కీలక విజయాలు అభించాయి.

ఉద్యమం మొగ్గ తొడిగిందిలా!

1999-2000లో హైదరాబాద్ లో కనీసవేతనాల కొరకు, ప్రమాదాల్లో చనిపోయిన వారికి పరిహారంకోసం ప్రారంభించిన ఉద్యమం అనతి కాలంలో వేళ్ళూనుకుని నగరంలో పెద్ద శక్తిగా విస్తరించింది. ఈ అనుభవంతో వివిధ జిల్లాల్లో పోరాటం మొగ్గ తొడిగింది. అప్పటికే శాశ్వత ఉద్యోగుల్లో పట్టున్న



నెల్లూరు, గుంటూరు, ఖమ్మం, ప్రకాశం, మొదలయిన చోట్ల కాంట్రాక్టు కార్మికుల్ని సంఘటితం చేయటం ప్రారంభమైంది. ఖమ్మంజిల్లాలో అప్పటికే యుఇయు కార్యకర్తలుగా వున్న “బిల్ కలెక్టర్లు” (వీరూ తాత్కాలిక కార్మికులే) పెద్ద పునాదిగా ఉపయోగపడ్డారు. ఒక్క శ్రీకాకుళంజిల్లా మినహా ఇతర 22 జిల్లాల్లోను చిన్న, పెద్ద పోరాటాలు అనేకం జరిగాయి. అవి ఉద్యమ ప్రారంభ దినాలు.



ఆగస్టు 24 విజయాలు - పరిమితులు

అనేక పరిమితుల మధ్య మొన్న ఆగస్టు 24న యుఇయు ఘన విజయాలు సాధించింది. పనిచేస్తున్న కాంట్రాక్టు కార్మికులకే సిజెఎల్ఎం పోస్టులివ్వాలని మొత్తం కాంట్రాక్టు కార్మికుల కోరిక. దాన్ని ప్రతిఫలిస్తూ ఉద్యమ రూపమిచ్చింది యునైటెడ్ ఎలక్ట్రిసిటీ ఎంప్లాయిస్ యూనియన్ (సిఐటియు). 2003లో సిపిడిసిఎల్లో జరిగిన సిజెఎల్ఎం రిక్రూట్మెంట్ సందర్భంగాగాని, 2005లో ఎస్పిడిసిఎల్ ఇచ్చిన నోటిఫికేషన్ ప్రకారంగాని

కవచస్థలి

ప్రస్తుతం పనిచేస్తున్న కాంట్రాక్టు కార్మికులకు ఏ అవకాశమూ లేకుండా చేసింది యాజమాన్యం. బయటి నుండి తాజా ఐటీఐ వారిని తీసుకుంది. ఏళ్ళ తరబడి పనిచేస్తున్న కాంట్రాక్టు కార్మికులు అలానే మిగిలిపోయారు. ఇది కాంట్రాక్టు కార్మికుల్లో క్రోధాగ్నిని రగిల్చింది.

1959లో ఎపిఎస్ఐబి ఏర్పడ్డ నాటి నుండి ఏనాడూ 7000 పోస్టులను ఒకే విడతలో నింపలేదు. నేడు ప్రభుత్వం ఒకేసారి 7114 సిజెఎల్ఎం (కాంట్రాక్టు జూనియర్ లైన్మెన్) పోస్టులు (అంటే ఒక సంవత్సరం కాంట్రాక్టుపై నియమితులయ్యే ఉద్యోగాల




న్న మాట!) భర్తీ చేయడానికి నిర్ణయించింది. 1997-98లో 36,37 బి.పిల క్రింద 2500-4500మధ్య మాత్రమే రెగ్యులరైజ్ అయ్యారు. పేరుకు సంవత్సరం కాంట్రాక్టు ఉద్యోగాలైనా 2 సంవత్సరాల తర్వాత గతంలో లాగా రెగ్యులరైజ్ చేస్తారనే ఆశే ఈ సిజెఎల్ఎం పోస్టులకై కాంట్రాక్టు కార్మికులు వెంపర్లాడేలా చేసింది.

ఈ నేపథ్యంలో మే 26న 19 జిల్లా కలెక్టరాఫీసుల ధర్నాలు జరిగి కలెక్టర్లకు మెమోరాండాలిచ్చారు. జూన్ నెలంతా ఐదుగురు నాయకులు 17 జిల్లాల్లో పర్యటించి ఆందోళనకు సన్నద్ధం చేశారు. జూలై 13న జిల్లా కలెక్టరేట్ల పికెటింగ్ పిలుపు తరతమ తేడాల్లో 21 జిల్లాల్లో జరిగింది. జూలై 20న డిస్కాం సిఎండి ఆఫీసుల ముట్టడి ఒక్క ఇపిడిసిఎల్ (విశాఖ) మినహా మిగతా మూడు కంపెనీల్లో మిలిటెంట్గా జరిగింది. హైదరాబాద్లోని సిపిడిసిఎల్ ముట్టడి మహోద్యతంగా జరిగింది. ఆరోజు జరిగిన లారీచార్జీలో 42మందికి గాయాలైనాయి. పదిమందికి తీవ్రంగా దెబ్బలు తగిలాయి. కాంట్రాక్టు కార్మికులపై రాష్ట్ర ప్రభుత్వం యుద్ధం ప్రకటించింది అన్నట్లు 200మంది సిఆర్పిఎఫ్ పోలీసులు, 3 నీటిఫిరంగులు, అశ్వకదళాలతో భీతావహమైన మోహరింపు చేశారు. అయినా సుమారు రెండున్నరవేల మంది కార్మికుల్ని ఇవి వెనక్కి కొట్టలేక పోయాయి. వరంగల్, తిరుపతి, హైదరాబాద్లో ఎక్కడా ఆందోళనకారుల్ని అరెస్టు చేసే వరకు సిఎండితో సహా ఎవరూ లోనికి వెళ్ళలేకపోయారు.

ఈ 7114 పోస్టులను దక్కించుకునే దాన్లో భాగంగా యుఇఇయు 'ఆఖరి పోరాటం' ప్రారంభించింది. 14జిల్లాల నుండి కాంట్రాక్టు కార్మికులు, రాష్ట్ర ప్రధాన కార్యదర్శిలు ఆగస్టు 19 నుండి నిరవధిక నిరాహారదీక్ష ప్రారంభించారు. పోస్టులు సాధించుకోవాలన్న దృఢ సంకల్పం, యూనియన్ పై అంచలంచల విశ్వాసం ఈ 14మంది కాంట్రాక్టు కార్మికులను ఈ అపూర్వ త్యాగానికి పురికొల్పాయి. ఐదవ రోజున ఒకరిద్దరికి బ్లడ్ షుగర్ లెవెల్స్ 30కి పడిపోయాయి. అయితే వారినే ఆస్పత్రికి తరలించడంగాక 23 అర్ధరాత్రి దాటిన తర్వాత పోలీసులు శిబిరాన్ని ధ్వంసం చేసి నాయకులందరినీ అరెస్టు చేసి గాంధీ ఆస్పత్రికి తరలించారు.

ఇవన్నీ ఒక ఎత్తుకాగా 24న విద్యుత్సౌధ ముట్టడి జరిగిన తీరు మరో ఎత్తు. దాదాపు 5వేలమంది కాంట్రాక్టు కార్మికులు పాల్గొన్న ఈ మిలిటెంట్ పోరాటం ఎన్నో పాఠాలనందించింది. తీవ్ర సమస్య పరిష్కారంకోసం కార్మికులు కూడా తీవ్ర స్థాయిలో పోరాటాలకు సిద్ధంగా వున్నారని ఇది తెలియజేస్తోంది. తమ కాంట్రాక్టు బ్రతుకులకు ఏదో ఒక దారి దొరుకుతుందంటే వారు మిలిటెంట్ పోరాటాలకు సిద్ధమౌతారని కూడా ఇది స్పష్టం చేసింది. అంత బిజీ రోడ్డు, పైగా అసెంబ్లీ సమావేశాలు జరుగుతున్న సమయంలో ఐదారు గంటలపాటు ఈ కార్మికులు స్తంభింప చేయగలగటం అసామాన్యమైన విషయం. కాంట్రాక్టు కార్మికులకు అండగా నగర, రాష్ట్ర సిఐటియు నాయకత్వం సైతం ఈ ముట్టడిలో పాల్గొన్నది. ఈ పోరాట ఫలితమే 24-8-2006న విద్యుత్మంత్రి



షబ్దీర్ ఆలీ, డిస్కాం అధికారులు యూనియన్ నాయకులతో చర్చలు జరపటం.

ఏ గ్రామంలో సిజెఎల్ఎం పోస్టు వుంటే ఆ గ్రామం 'నేటివిటి' వున్న వారినే తీసుకుంటామన్న నోటిఫికేషన్లోని అంశాన్ని ఈ ఉద్యమం వెనక్కి కొట్టింది. దాన్ని సవరించి సదరు మండలంలో నివసిస్తున్నట్లు రెసిడెన్షియల్ ప్రూఫ్గాని, సంబంధిత డిఇ సంతకంతో వున్న గుర్తింపుకార్డుగాని, పిఎఫ్, ఇఎస్ఐ, ఇన్సూరెన్స్లో ఏదైనా వున్నాగాని అర్హత సంపాదించాం. ఐటిఐ ఎలక్ట్రికల్ ట్రేడ్ మాత్రమే గాక ఫిట్టర్, మెషినిస్టు మొదలయిన ఏ ట్రేడ్ వున్న వారైనా అర్హులౌతారు. వారు గతంలో అపై చేసుకోలేదు కాబట్టి 07-09-2006 వరకు అపై చేసే సమయం ఇస్తారు. నోటిఫికేషన్లోని మార్కుల ప్రాతిపదికను ఈ ఉద్యమం రద్దు చేయించగలిగింది. ప్రస్తుతం పని చేస్తున్న కాంట్రాక్టు కార్మికులకు ప్రాధాన్యతించి ఈ సిజెఎల్ఎం పోస్టులు నింపుతారు.

ఒక్కమాటలో చెప్పాలంటే - కాంట్రాక్టు కార్మికుల డిమాండ్లోని న్యాయబద్ధతను అటు ప్రభుత్వం, ఇటు అధికారులు అంగీకరించబట్టే పైన పేర్కొన్న అనేక అంశాలు సాధ్యమైనాయి.

ఈ సందర్భంగా దీని పరిమితులూ మన గమనంలో ఉండాలి. గుర్తింపు సంఘాల మూర్ఖ బిళ్ళలు మెళ్ళో వేలాడేసుకుని దాంబికాలు పోయే 3 సంఘాలు ఐటిఐ వారిని మాత్రమే తీసుకోడానికి ప్రయత్నించడా ఊపేశాయి. వాళ్ళు "తాంబూలాలు ఇచ్చేసిన" తర్వాత ఎవరెంత "తన్నుకు చస్తే" మాత్రం ఒరిగేదేముంది? దీంతో దాదాపు సగానికి పైగా వున్న నాన్ టెక్నికల్ కార్మికులు పెదవి విరుస్తున్నారు. యుఇఇయు ఎంత పట్టుపట్టినా సాధించుకోలేని సమస్యగానే ఇది మిగిలిపోయింది. అందుకే



పనిచేస్తున్న కాంట్రాక్టు కార్మికులెవరిని తొలగించకుండా వత్తిడి చేసి సాధించింది.

అన్ని జిల్లాల్లో వివిధ పేర్ల మీద పిలువబడే డిస్ట్రిబ్యూషన్ కార్మికులను సంఘటితం చేయలేక పోవటం మరో పెద్ద బలహీనత. గత కొన్ని సంవత్సరాలుగా అనుకుంటున్న ఈ నిర్మాణ పరిమితిని అధికమించలేక పోయాం. ఇప్పుడు ఈ పేరు మీద లక్షలు దండుకుని పైరవీకారులు అనేకమందిని లోనికి తోయగలరు. ఈ ప్రమాదాన్ని అడ్డుకోవల్సియున్నది.

సరళీకృత ఆర్థిక విధానాల నేపథ్యంలో కార్మికవర్గానికి అపజయాలే తప్ప విజయాలు రావని ఎవరన్నారు? ఒక నిరంతర ప్రయత్నం, తెగించి మిలిటెంట్గా పోరాడగల కార్యకర్తలు, ముందు చూపు గలిగిన నాయకత్వం ఉంటే చిన్నవైనా, అనేక రాయితీలు రాబట్టవచ్చని రుజువు చేసిందీ ఉద్యమం.

- ఆర్.సుధాభాస్కర్

★ వాడే మందుల్లో 70శాతం అవసరం లేనివే!

★ ఎన్ఐఎన్ అధ్యయనంలో వెల్లడి

నగరంలో ఏదైనా జబ్బు ఉందని డాక్టర్ దగ్గరకు వెళితే అతను సూచించే మందుల ఖరీదు సగటున రూ.114 వరకు ఉంది. కానీ ఇందులో రూ.80 విలువైన మందులు ఆ వ్యాధికి సంబంధం లేనివి. ఇలా అవసరం లేకుండానే మనం మందులకు అనవసరంగా డబ్బు ఖర్చు చేస్తున్నాం.

మనలో చాలా మందికి తలనొప్పి, జలుబు, కొద్దిగా శరీరం వేడి చేసినా వెంటనే ఏదో ఒకమందు వాడడం అలవాటు. నగరంలో సగటున ఒక కుటుంబం నెలకు రూ.100-200 వరకు అవసరం లేకున్నా మందుల మీద ఖర్చు చేస్తోంది. ఇది అనవసర ఖర్చుతోపాటు ఆరోగ్యానికి కూడా మంచిది కాదని వైద్య రంగ నిపుణులు చెబుతున్నారు. మనలో ప్రతి ఒక్కరికీ రోగ నిరోధక శక్తి ఉంటుంది. వాతావరణ మార్పులు, ఇతర కారణాల వల్ల శరీరంలో కొద్దిగా మార్పులు వస్తూ ఉంటాయి. వీటిని మనలో ఉండే రోగ నిరోధక శక్తి అడ్డుకుంటుంది. కానీ చాలా మంది బలం కోసమని, నొప్పి నివారణ పేరిట మందులు ఎక్కువగా వాడుతున్నారు.

కొంతమంది డాక్టర్లకు అతిగా మందులను రాయడం అలవాటుగా మారిపోయింది. ఇలా 70శాతం మందులు అవసరం లేకున్నా వాడుతున్నామని జాతీయ పోషకాహార సంస్థకు చెందిన సీనియర్ శాస్త్రవేత్త డాక్టర్ బి.డినేష్ కుమార్ చెప్పారు.

1984 నుంచి నగరంలో ప్రజల మందుల వాడకంపై ఆయన పరిశోధన చేస్తున్నా రు. అందులో వెలుగు చేసిన కొన్ని వాస్తవాలు...

అతి మందులు

అనర్థదాయకం...

□ బలం కోసం మందులో!

ఆశ్చర్యంగా ఉన్నా... ఇది నిజం. బీకాంప్లేక్స్ మందులను 70శాతం మంది అనవసరంగా వాడుతున్నారు. బలహీనత, నీరసం పేరుతో వాటిని వాడుతున్నారు. ఈ మందులకు పెట్టే ఖర్చుతో ఆకుకూరలు, కూరగాయలు, పాలు, పండ్లు, పప్పుదినుసులు లాంటి బలవర్ధకమైన ఆహారం తీసుకుంటే సరిపోతుంది. పైగా రోగ నిరోధక శక్తి కూడా పెరుగుతుంది.

□ యాంటీ బయటిక్స్....

జలుబు, తలనొప్పిలాంటి వాటికి వెంటనే వ్యాధినిరోధక మందులు వాడే పనిలేదు. ఆ సమస్యలు కొద్దిగా చికాకు పరుస్తాయి తప్ప పెద్ద ప్రమాదం ఏమీ ఉండదు. కానీ మార్కెట్లో అమ్ముడవు తున్న మందుల్లో సగం అవసరం లేకున్నా వాడుతున్నారని తేలింది. ఇలా వాడడం వల్ల రోగ నిరోధక శక్తి తగ్గిపోతుంది. భవిష్యత్తులో ఆ మందులు పని చేయవు. ఇంకా ఎక్కువ మోతాదులో మందులు

వాడాల్సి ఉంటుంది. దీనివల్ల మరికొన్ని కొత్త సమస్యలు కూడా వచ్చే అవకాశం ఉంది. ఏదైనా సాధారణ ఆరోగ్య సమస్య ఉంటే ఒక రోజు పరిస్థితి గమనించి తరవాత డాక్టర్ దగ్గరకు వెళ్ళాలి.

□ తెలిసీ చేస్తున్న తప్పు...


అత్యవసర పరిస్థితుల్లో 'స్టెరాయిడ్స్'ను వాడాలి. కానీ మూడు శాతం మంది అవసరం లేకున్నా, చాలా సాధారణ విషయంలాగా వీటిని అలవాటు చేసుకుంటున్నారు. ఇది చాలా ఆందోళనకర విషయమని వైద్యనిపుణులు చెబుతున్నారు. ప్రధానంగా ఎగువ మధ్యతరగతి, సంపన్న వర్గాల వారు నొప్పి ఉపశమనానికి, శ్వాసకోశ సంబంధమైన వ్యాధులకు ఈ మందులను వాడుతున్నారు. దీనివల్ల తాత్కాలిక ఉపశమనం మాత్రమే ఉంటుంది. వీటి వాడకం వల్ల ఇతర దుష్పరిణామాలు వచ్చే అవకాశం ఉంది.

□ ఇలా చేయాలి:

బలం కోసమనీ, నీరసంగా ఉందనీ అదే పనిగా బీకాంప్లేక్స్ వాడవద్దు. చిన్న పాటి నొప్పులకు తదితరాలకు యాంటీ బయటిక్స్ వాడవద్దు. నొప్పి ఉపశమనానికి మందులు ఇవ్వాలని డాక్టర్ పై ఒత్తిడి చేయవద్దని దినేష్ కుమార్ చెబుతున్నారు. ఈ సూచనలు పాటిస్తే అనవసర ఖర్చు తగ్గించడంతో పాటు ఆరోగ్యాన్ని కూడా కాపాడుకోవచ్చని తెలిపారు.

□ అనవసర ఖర్చు

నగరంలో సగటున ఒక కుటుంబం నెలకు అవసరం లేకపోయినా రూ.100-200 మందుల పేరుతో ఖర్చు చేస్తున్నట్టు దినేష్ కుమార్ చెప్పారు. వివిధ సామాజిక వర్గాలకు చెందిన 500మంది మందుల చీటీలను పరిశీలించగా... కొంత మంది డాక్టర్లు అవసరం లేకున్నా బలం కోసమని బీకాంప్లేక్స్, నొప్పుల ఉపశమనానికి యాంటీబయటిక్స్ మందులు వాడాలని సూచించారు. మందుల చీటీలు పరిశీలిస్తే సగటున 70శాతం మందులు రోగానికి సంబంధం లేనివని తమ అధ్యయనంలో తేలిందన్నారు.



పశ్చిమబెంగాల్ ప్రభుత్వం రూపొందించిన అసంఘటిత కార్మికుల పిఎఫ్ చట్టం


దేశంలో వివిధ రంగాలు, పరిశ్రమలు, సేవల రంగంలోని అసంఘటిత కార్మికుల సంఖ్య సంఘటిత రంగాల కార్మికులకన్నా ఎక్కువ. అసంఘటితరంగ కార్మికుల రక్షణ కోసం నేటికీ కేంద్రం చట్టం చేయలేదు. కేంద్ర కార్మికసంఘాలు డిమాండ్ చేస్తున్నా అటు కేంద్రం, ఇటు రాష్ట్ర ప్రభుత్వాలు పట్టించుకోవడం లేదు. ఈ పరిస్థితిలో పశ్చిమబెంగాల్ లో వామపక్ష ప్రభుత్వం ఒకడుగు ముందుకు వేసి కార్మికసంఘాల విజ్ఞప్తి, అసంఘటితరంగం కార్మికుల కోరికకు అనుగుణంగా “ప్రావిడెంట్ ఫండ్” వర్తింపజేస్తూ స్కీమ్ ను ప్రవేశపెట్టింది. బెంగాల్ రాష్ట్ర కార్మికశాఖా మంత్రి శాంతిఘటక్ గారు అసెంబ్లీలో ప్రవేశపెట్టి ఆమోదింపజేసి అమలు పరుస్తున్నారు. స్కిం పేరు “స్టేట్ అసిస్టెంట్ స్కిం ఆఫ్ ప్రావిడెంట్ ఫండ్ ఫర్ ఆర్గనైజ్డ్ వర్కర్స్” (ఎస్ఎఎస్పిఎఫ్ యుడబ్ల్యు) 2001 జనవరి 1 నుండి లేబర్ డిపార్ట్మెంట్ రేజ్యుల్యషన్ నం. 180.ఐఆర్, 305-ఐఆర్, ప్రకారం అమలులోకి వచ్చింది.

పరిశ్రమలు, స్వయం ఉపాధి వృత్తులకు సంబంధించిన కార్మికులు ఈ స్కిం పరిధిలోకి వస్తారు. దశలవారీగా రాష్ట్రంలోని మొత్తం కార్మికవర్గానికి అమలు చేస్తారు. మొదటి దశలో 13 రకాల పరిశ్రమలు, 7 రకాల స్వయంఉపాధి రంగాలకు చెందిన అసంఘటితరంగ కార్మికులకు వర్తింపజేస్తున్నారు. కార్మికుడివయసు 18-55 సంవత్సరాల మధ్య ఉండాలి. అలాగే కుటుంబ ఆదాయం రూ.3,500లకు మించరాదు. ఈ స్కిం లబ్ధిదారుడు నెలకు రూ.20 వాటా ధనం చెల్లించాలి. రాష్ట్రప్రభుత్వం కూడా అంతే మొత్తం డబ్బును 3 నెలలకు ఒకసారి అకౌంట్ లో జమ చేస్తుంది. మొత్తం జమలపై సంవత్సరం చివర వడ్డీకూడా చెల్లిస్తుంది.

ఈ స్కిం అమలు చేయడంలో కార్మికసంఘాలు, వివిధ ప్రభుత్వశాఖల పాత్ర ముఖ్యంగా స్థానిక సంస్థల పాత్ర కీలకంగా ఉంటుంది. పంచాయతీ డిపార్ట్మెంట్, మున్సిపల్స్, కార్పొరేషన్స్ తో బాటు అందులో ఎన్నికైన ప్రజాప్రతినిధులపాత్ర ముఖ్యమైనది.

స్కిం కోసం దరఖాస్తు చేసుకొనే విధానం : కార్మికుడు లేదా కార్మికురాలుతోబాటు, అతని భార్య లేదా ఆమె భర్త మరియు వారిపై ఆధారపడుతున్న కుమార్తెలు, కొడుకులు, తల్లిదండ్రులు కూడా ఈ స్కిం పరిధిలోకి వస్తారు. ఇపిఎఫ్ మరియు బెంగాల్ లోని మిస్సెనియన్ ప్రావిజన్స్ యాక్ట్ 1952 వర్తించే వారికి ఈ స్కిం వర్తించదు. బ్లాక్ స్థాయిలోని కనీసవేతనాల ఇన్ స్పెక్టర్ లేదా ఎసిఎల్ కు దరఖాస్తు చేసుకోవాలి. 3 ఫోటోలతోబాటు, పంచాయతీ మెంబర్/కౌన్సిలర్/మున్సిపల్ కమిషనర్ లేదా జిల్లాపంచాయతీ మెంబర్ లేదా యజమాని యొక్క ఆధరైజ్డ్ చేస్తూ సర్టిఫై చేయాల్సి వుంటుంది. నమోదు చేసుకున్న కార్మికుడికి సంబంధిత అధికారి గుర్తింపుకార్డు, పాస్ బుక్ ఇస్తారు. ప్రావిడెంట్ ఫండ్ నుండి అత్యవసర సమయాల్లో అప్పు లేదా విత్ డ్రాలు చేసుకోడానికి ప్రభుత్వం

State Assisted Scheme of Provident Fund for Unorganised Workers In West Bengal



నిబంధనలు రూపొందించింది. కనీసవేతనాల ఇన్ స్పెక్టర్ లేదా ఎసిఎల్ కు నెలనెల సబ్స్ క్రిప్షన్ వసూళ్ళు చేయాలి. అందుకు ఏజెంటులను నియమించుకోవాలి. ఖర్చులు, వారి కమిషన్ ప్రభుత్వం చెల్లిస్తుంది. పంచాయతీలు, మున్సిపల్, కార్పొరేషన్స్ లోని ఉద్యోగులను లేదా ఇతరులను నియమించనున్నారు. స్కిం పేరిట బ్యాంక్ అకౌంట్ లో ఆ డబ్బు వేయాలి. లబ్ధిదారులు వివరాలతో కూడిన రిజిస్టరు తప్పక వ్రాయాలి. ఎసిఎల్ ప్రతిఒక్కరి వ్యక్తిగత లెడ్జర్ అకౌంట్ ను మెయింటెన్ చేయించాలి.

ఈ స్కిం పర్యవేక్షణకు 4 రకాల కమిటీలు పని చేస్తాయి. (1) బ్లాక్ లెవల్ అడ్వైజరీ కమిటీ (2) సబ్ డివిజనల్ లెవల్ అడ్వైజరీ కమిటీ (3) డిస్ట్రిక్ట్ లెవల్ కమిటీ (4) రాష్ట్రస్థాయి కమిటీలు పని చేస్తాయి. వీటిలో ఆయా సభాపతులు చైర్మన్లుగా, అధికారులు, కార్మికసంఘాల ప్రతినిధులు సభ్యులుగా వుంటారు.

అడ్వైజరీ కమిటీ అధికారాలు : కమిటీ అధికారులకు, అనధికారులకు సహకరిస్తుంది. స్కింలో నమోదు చేసుకున్న వారిని ఆమోదిస్తుంది. ఫిర్యాదులు స్వీకరించి నిర్ణయం తీసుకుంటుంది. అనర్హత ఆధారంగా అకౌంట్ మూసివేస్తే ప్రభుత్వ వాటా ధనం, వడ్డీని తిరిగి తీసుకుంటుంది. సబ్స్ క్రిప్షన్ కలెక్టింగ్ ఏజెంట్ లను ఆమోదిస్తుంది. కమిటీ పర్యవేక్షణలో ఆయా పంచాయతీ పరిధిలో వుంటుంది. బెంగాల్ లోని మొత్తం 50 పరిశ్రమలు, 16 స్వయం ఉపాధి రంగాలకు వర్తింపజేసే విధంగా చట్టం రూపొందించారు.

మన రాష్ట్రంలో అసంఘటిత రంగ కార్మికుల సంక్షేమం కోసం చట్టాలకై ఏళ్ళ తరబడి పోరాడుతున్నాం. మన రాష్ట్ర ప్రభుత్వం బెంగాల్ ప్రభుత్వాన్ని ఆదర్శంగా తీసుకొని పిఎఫ్ చట్టం రూపొందించాలి. అందుకు కార్మికవర్గం పోరాటాలకు సన్నద్ధం కావాలి.

- భూపాల్, రాష్ట్ర కార్యదర్శి

ఉద్యమ వార్తలు

వైద్య ఆరోగ్య ఉద్యోగుల సమస్యలపై రాష్ట్రస్థాయి ధర్నా



యునైటెడ్ మెడికల్ & హెల్త్ ఎంప్లాయిస్ యూనియన్ (సిఐటియు) రాష్ట్రకమిటీ ఆధ్వర్యంలో డైరెక్టర్ ఆఫ్ హెల్త్ కార్యాలయం (కోఠి, హైదరాబాద్) ముందు “రాష్ట్రస్థాయి ధర్నా” నిర్వహించింది. 20జిల్లాల నుండి ఉద్యోగులు పాల్గొన్నారు. వరదలు, వర్షాలు వల్ల కార్యక్రమంను కుదించడం జరిగింది. ఈ

సందర్భంగా అడిషనల్ డైరెక్టర్ యూనియన్ ప్రతినిధిబృందంతో చర్చలు జరిపారు. కాంట్రాక్టు ఉద్యోగుల కొనసాగింపు ఉత్తర్వులను రెండు, మూడు రోజుల్లో ఇస్తామని, 2వ విడత బడ్జెట్ రిలీజ్ చేస్తామని, కాంట్రాక్టు ఉద్యోగులకు రిక్రూట్మెంట్ రిటన్ టెస్ట్ లేకుండా గ్రేస్ మార్కుల ద్వారా రెగ్యులర్ అయ్యేవిధంగా చర్యలు తీసుకోవాలని ప్రభుత్వానికి ప్రతిపాదిస్తామన్నారు.

అలాగే రెగ్యులర్ ఎంప్లాయిస్ ఎఫ్టిఎ, మహిళా ఉద్యోగుల ప్రమోషన్స్, ఇతర అలవెన్సులుపై ఆదేశాలు ఇస్తామన్నారు. పెండింగ్ సమస్యల పరిష్కారానికి జిల్లా అధికారులకు ఉత్తర్వులు ఇస్తామన్నారు. ఈ చర్చలు మొత్తం కార్యక్రమంలో యూనియన్ రాష్ట్ర అధ్యక్షులు-ఎం.రంగయ్య, ప్రధాన కార్యదర్శి వి.రాజగోపాల్, మహిళా విభాగం కన్వీనర్ సిహెచ్.రోజారాణి, నాయకులు ఎం.వెంకటేశ్వర్లు, మధుసూధన్, వెంకటేశ్వర్లు, పురెందర్, శేషయ్య, బిఎన్ఎస్.ప్రసాద్, జగదాంబలు పాల్గొన్నారు.

కనీవేతనాలకోసం వినుకొండ అంగన్వాడీ ఉద్యోగుల ధర్నా



గుంటూరు జిల్లా అంగన్వాడీ యూనియన్ ప్రధాన కార్యదర్శి సి.హెచ్.ప్రమీల ప్రసంగించారు. ఈ కార్యక్రమాల్లో యూనియన్ గౌరవాధ్యక్షులు డి.అప్పారావు, జయ, సీతారాములు, తిరుమలదేవి, రాణి, సామ్రాజ్యం, పార్వతి, సుధా, రత్నం, సిఐటియు డివిజన్ అధ్యక్ష, కార్యదర్శులు రాజు, హనుమంతరెడ్డి తదితరులు పాల్గొన్నారు.

ప్రభుత్వ నిర్బంధ వ్యతిరేకదినం

ప్రభుత్వ వేధింపులు, దాడులకు నిరసనగా ప్రభుత్వ నిర్బంధ వ్యతిరేకదినం సిఐటియు ఆధ్వర్యంలో ఆగస్టు 10న తూర్పుగోదావరిజిల్లా సామర్లకోటలో జరిగింది. ఈ ప్రదర్శన, ధర్నా కార్యక్రమంలో సిఐటియుపట్టణ కన్వీనర్ బాలం శ్రీనివాస్, పట్టణ నాయకులు తుంపాల శ్రీను, ఐఎం&డిపో కార్యదర్శి కొండలరావు, అంగన్వాడీ వర్కర్స్ & హెల్పర్స్ యూనియన్ అధ్యక్ష, కార్యదర్శులు బి.శ్రీలక్ష్మి, పి.వెంకటలక్ష్మి, మధ్యాహ్న భోజన కార్మికసంఘాల అధ్యక్ష, కార్యదర్శులు స్వరాజ్యం, అమ్మాజి, దుప్పట్లు సంఘం అధ్యక్ష, కార్యదర్శులు కరణం గోవిందరాజు, జి.నారాయణరావు, డివైఎఫ్ఐ కార్యదర్శి కరణం ఏడుకొండలు, 29వ వార్డు సిపిఎం కౌన్సిలర్ కరణం ప్రసాదరావు, వి.రమణమూర్తి తదితరులు పాల్గొన్నారు.





సామర్లకోటలో ధర్నా

సర్క్యులర్ 862ను ఉపసంహరించాలని కోరుతూ ఆగస్టు 18న తూర్పుగోదావరిజిల్లా సామర్లకోటలో ధర్నా, రాస్తారోకో జరిగింది. ఈ కార్యక్రమంలో అంగన్వాడీ వర్కర్స్ & హెల్పర్స్ యూనియన్ అధ్యక్ష, కార్యదర్శులు బి.శ్రీలక్ష్మి, పి.వెంకటలక్ష్మి, సిఐటియు పట్టణ కన్వీనర్ బాలం శ్రీనివాస్, తుంపాల శ్రీను నాయకత్వం వహించారు.

ఛలో అసెంబ్లీ




ఎపిఎస్ఆర్టీసిలో పనిచేస్తున్న కాంట్రాక్ట్ డ్రైవర్ల, కండక్టర్ల సమస్యలపై గతంలో ఎండి ఇచ్చిన హామీని అమలు చేయాలని, కాంట్రాక్ట్ విధానాన్ని రద్దు చేయాలని డిమాండ్ చేస్తూ ఎపిఎస్ఆర్టీసి కాంట్రాక్టు డ్రైవర్స్, కండక్టర్స్ కోఆర్డినేషన్ కమిటీ ఆధ్వర్యంలో ఆగస్టు 22న ఛలో అసెంబ్లీ ర్యాలీ సుందరయ్య విజ్ఞాన కేంద్రం భాగ్లింగంపల్లి నుండి బస్భవన్ వరకు జరిగింది. అనంతరం బహిరంగసభ బస్భవన్ వద్ద జరిగింది.

ఈ సభలో సిపిఐ(ఎం) మిర్యాలగూడ శాసనసభ్యులు జూలకంటి రంగారెడ్డి, ఎస్.దబ్బ్యు.ఎఫ్. రాష్ట్రఅధ్యక్షులు ఎం.ఎన్.రెడ్డి ప్రసంగించారు. ఈ కార్యక్రమంలో సిఐటియు నగర ప్రధాన కార్యదర్శి జె.వెంకటేశ్, ఎస్దబ్బ్యుఎఫ్ గౌరవాధ్యక్షులు కె.పార్థసారథి, యూనియన్ అధ్యక్ష, కార్యదర్శులు యు.ఎ.నారాయణ, ఎ.వెంకటేశ్వర్లు, యూనియన్ నాయకులు చంద్రయ్య, మహేష్, రామక్రిష్ణ, వై.శ్రీనివాసరావు, క్రిష్ణ తదితరులు పాల్గొన్నారు.



సిఐటియు రౌండ్టేబుల్ సమావేశం



కడపలో ఆగస్టు 8న “ప్రభుత్వరంగ సంస్థలు-ప్రభుత్వ వైఖరి” అనే అంశంపై సిఐటియు రౌండ్టేబుల్ సమావేశం నిర్వహించారు. ఈ సమావేశంలో రిటైర్డ్ జిల్లా జడ్జి ఎన్.క్రిష్ణమూర్తి, సిపిఎం జిల్లా కార్యదర్శి బి.నారాయణ, సిఐటియు నాయకులు రఘునాథరెడ్డి, రవిశంకర్రెడ్డి, డి.శ్యామ్, సిహెచ్.చంద్రశేఖర్, ఆర్టీసిఎస్డబ్ల్యుఎఫ్ రాష్ట్ర నాయకులు వి.సిద్ధయ్య, ఎన్టీవో జిల్లా ప్రధాన కార్యదర్శి పి.ఓబులేసు, డిసిసిబ్యాంకు ఉద్యోగుల సంఘం జిల్లా నాయకులు పుల్లారెడ్డి ప్రతాపరెడ్డి, ఎల్ఐసి ఉద్యోగుల సంఘం డివిజన్ ప్రధాన కార్యదర్శి బి.వి.ఎస్.రాజు, మెడికల్ రిప్ప కార్యదర్శి బి.డినేష్కుమార్, బార్ అసోసియేషన్ మాజీ కార్యదర్శి ఎన్.మునికుమార్ రెడ్డి, విద్యుత్ ఉద్యోగుల సంఘం జిల్లా నాయకులు పి.సుదర్శన్రెడ్డి, సిహెచ్ఆర్డి కార్యదర్శి వి.శివారెడ్డి, కోదాన్ సంస్థ జిల్లా అధ్యక్షులు నాజర్బాషా, పోస్టల్ సంఘం మాజీ కార్యదర్శి ఎస్.మౌలానా తదితరులు పాల్గొన్నారు.



యునైటెడ్ ఎలక్ట్రిసిటీ ఎంప్లాయి యూనియన్ (సిఐటియు) కర్నూలుజిల్లా జనరల్బాడీ సమావేశంలో మాట్లాడుతున్న రాష్ట్ర ఆర్గనైజింగ్ కార్యదర్శి కె.ఈశ్వరావు, కర్నూలుజిల్లా సిఐటియు అధ్యక్షులు డి.గేష్దేశాయి

‘ప్రత్యామ్నాయ విధానాలకై పోరాడుదాం’ బుక్లెట్ ఆవిష్కరణ మహబూబ్ నగర్ జిల్లాస్థాయి సమావేశం సందర్భంగా రాష్ట్ర కార్యదర్శి భూపాల్, జిల్లా ప్రధాన కార్యదర్శి ఖలీల్, అధ్యక్షులు పి.రఘు, గౌరవాధ్యక్షులు బాలక్రిష్ణయ్య, సిఐటియు ఆఫీసుబేరర్స్

జనరల్ ఇన్సూరెన్స్ ఎంప్లాయిస్ అసోసియేషన్ మహాసభ



9వ విఆర్జిఐఎ మహాసభ విశాఖపట్నంలో కా||ఆర్.పి.మన్చందాహాలులో జూలై 15,16 తేదీలలో జరిగింది. ఈ సభలో ప్రసంగిస్తున్న ఎఐఐఎ నాయకులు కె.గురుమూర్తి, సిఐటియు రాష్ట్ర కార్యదర్శి ఎ.వి.నాగేశ్వరరావు.

అంగన్వాడీలకు ఎక్స్‌గ్రేషియా- పెన్షన్ సౌకర్యాలు కల్పించాలి

ప్రపంచబ్యాంకుకు దానోహమైన, రాష్ట్ర ప్రభుత్వం అంగన్వాడీ ఉద్యోగుల నెత్తిన శతగోపం పెట్టేందుకు సన్నాహాలు ప్రారంభించింది. సర్క్యులర్ మెమో నం.862 ద్వారా 58 సంవత్సరాలు నిండిన వారి వివరాలు సేకరించాలని అధికారులకు ఉత్తర్వులు జారీ చేసింది.


గత 25-30 సంవత్సరాలు నుండి అంగన్వాడీ ఉద్యోగులతో ఊడిగం చేయించుకొని జీవిత చరమాంకంలో ఒట్టి చేతులతో ఇంటికి సాగనంపాలనే యోచన దుర్మార్గమైనది. దీన్ని వ్యతిరేకిస్తూ ఆంధ్రప్రదేశ్ అంగన్వాడీ వర్కర్స్ & హెల్పర్స్ యూనియన్ (సిఐటియు) పోరాటాలను కొనసాగించాలని పిలుపు నిచ్చింది.

సెప్టెంబరు నెలలో ప్రాజెక్టు ధర్మాలు, అక్టోబర్‌లో ప్రధాన మంత్రికి, ముఖ్యమంత్రికి విస్తృతంగా పోస్టుకార్డ్లు రాసేందుకు రాష్ట్రవ్యాప్తంగా అంగన్వాడీ ఉద్యోగులు సిద్ధమవుతున్నారు. వర్కర్‌కు ఒకలక్ష రూపాయలు, హెల్పర్‌కు రూ.50వేలు చెల్లించాలని, పెన్షన్ సౌకర్యం కల్పించాలన్న తమ డిమాండ్ల సాధనకోసం అవసరమైతే పోరాటాన్ని ఉధృతం చేయాలని భావిస్తున్నారు.


ఇప్పటికే రాష్ట్రవ్యాప్తంగా నిరసన కార్యక్రమాలు చేశారు. ఆగస్టు 17,18 తేదీలలో ప్రాజెక్టు నాయకుల ధర్నా హైదరాబాద్‌లో నిర్వహించి రాష్ట్ర ముఖ్యమంత్రి, ఐసిడిఎస్ ఉన్నతాధికారులకు వినతిపత్రాలు ఇచ్చారు. దీన్ని పరిశీలించి సమస్య పరిష్కారానికి చర్యలు తీసుకుంటామని హామీ ఇచ్చారు. ఈ హామీ వెంటనే అమలు చేయాలని లేదా అంగన్వాడీ ఉద్యోగుల్ని యధాతథంగా కొనసాగించాలని వారు డిమాండ్ చేస్తున్నారు.

అరుణాంజలి

సిపిఎం రేపల్లె డివిజన్ కార్యదర్శి సాయిబాబు ఆకస్మిక మృతి



గుంటూరుజిల్లా రేపల్లె సిపిఎం డివిజన్ కార్యదర్శి దివి సాయిబాబు ఆగస్టు నెలలో ఆకస్మికంగా మృతిచెందారు. ఆయన 1964లో భట్టిప్రోలులో జన్మించారు. విద్యార్థి దశలోనే ఆయన వామపక్ష రాజకీయాల వైపు ఆకర్షితులయ్యారు. విద్యార్థుల సమస్యల పరిష్కారంకోసం సాగిన అనేక ఉద్యమాలకు నాయకత్వం వహించారు. 1992లో పార్టీ పూర్తికాలం కార్యకర్తగా వచ్చారు. తొలుత ఆఫీసు కార్యదర్శిగా పనిచేసిన ఆయన సిఐటియు డివిజన్ కార్యదర్శిగా బాధ్యతలు నిర్వహించారు. ఆ కాలంలో కార్మికుల సమస్యల పరిష్కారంకోసం పోరాడారు. 2001లో సిపిఎం రేపల్లె డివిజన్ కార్యదర్శిగా ఆయన బాధ్యతలు చేపట్టారు. వ్యవసాయ కార్మికులు, చేనేత, రైతు, వివిధ సామాజికవర్గాల సమస్యల పరిష్కారం కోసం పోరాటాలు నిర్వహించారు. సాయిబాబు మృతదేహానికి భట్టిప్రోలులో అంత్యక్రియలు జరిగాయి. సాయిబాబు మృతికి కార్మికలోకం అరుణాంజలి ఘటిస్తున్నది. మృతుని కుటుంబానికి సానుభూతి తెలియజేస్తున్నది.



రాష్ట్ర ప్రభుత్వం ప్రపంచబ్యాంక్ ఆదేశాల మేరకు 3వ దశ సంస్కరణలు అమలు చేయుటకు విడుదల చేసిన జి.ఓ.నం. 5 కాపీలను ఆగస్టు 1న సింగరేణి కాలరీస్ ఎంప్లాయిస్ యూనియన్ కొత్తగూడెం సిఐటియు బ్రాంచికమిటీ ఆధ్వర్యంలో జి.రాజారావు, నల్లమల్ల వెంకటేశ్వర్లు, జి.బి.నాగరాజు దగ్ధం చేశారు. ఈ కార్యక్రమంలో వి.మురహరి, వై.ఆంజనేయులు, బి.బాబు, గోగ్గెల శ్రీనివాస్, కోటాశ్రీనివాస్, తదితరులు పాల్గొన్నారు.




భూపాలపల్లి

రాష్ట్ర ప్రభుత్వం విడుదల చేసిన జి.ఓ.నం. 5కు నిరసనగా భూపాలపల్లి ఎస్సెఇయు (సిఐటియు) బ్రాంచి కమిటీ ఆధ్వర్యంలో భూపాలపల్లి బస్టాండు సెంటరులో రాస్తారోకో చేసి, జి.ఓ.కాపీలను దగ్ధం చేయటం జరిగింది. ఈ కార్యక్రమంలో బ్రాంచి అధ్యక్షులు బందుసాయిలు, కార్యదర్శి కంపేటి రాజయ్య, ఉపాధ్యక్షులు టి.లింగయ్య, రాములు, కార్యదర్శులు బెంజిమెన్, డి.శంకరయ్య ఇతరులు పాల్గొన్నారు.



సామర్లకోట

ప్రభుత్వరంగ సంస్థలలో 65వేల ఉద్యోగాలను తొలగించడానికి ప్రభుత్వం విడుదల చేసిన జి.ఓ. 5 రద్దు చేయాలని కోరుతూ ఆగస్టు 2న తూర్పుగోదావరిజిల్లా సామర్లకోటలో జి.ఓ.5 కాపీ దగ్ధం చేశారు. ఈ కార్యక్రమంలో సిఐటియు పట్టణ కన్వీనర్ బాలం శ్రీనివాస్, పట్టణనాయకులు తుంపాల శ్రీను, కరణం ఏడుకొండలు, లావేటి చంద్రరావు, వండాన రమణమూర్తి, 29వ వార్డు సిపిఎం కౌన్సిలర్ కరణం ప్రసాదరావు తదితరులు పాల్గొన్నారు.



కాంట్రాక్టు భూతం దగ్ధం చేస్తున్న కర్నూల్ వైద్యఆరోగ్య ఉద్యోగులు

పార్క్ డేవిస్ యాజమాన్య దిష్టిబొమ్మ దగ్ధం



రామంతపూర్ పబ్లిక్ స్కూల్ వద్ద సిఐటియు ఆధ్వర్యంలో ఆగస్టు 10న పార్క్ డేవిస్ యాజమాన్య దిష్టిబొమ్మను దగ్ధం చేశారు. ఈ సందర్భంగా సిఐటియు ఉప్పల్ ప్రధానకార్యదర్శి మన్నె.నర్సింహారెడ్డి మాట్లాడుతూ లాభాల్లో ఉన్న కంపెనీ యాజమాన్యం కార్మికులను బలవంతంగా విఆర్ఎస్ పేరుతో బయటికి గెంటివేసి, సుమారు 500కోట్ల విలువైన స్థలాన్ని నూజివీడు సీడ్స్ కంపెనీకి అమ్మివేసి కార్మికుల జీవితాలతో చెలగాటం ఆడుతుందని విమర్శించారు. ఇప్పటికైనా రాష్ట్ర ప్రభుత్వం జోక్యం చేసుకొని కార్మికులకు న్యాయం చేయాలని డిమాండ్ చేశారు. సుమారు 500కోట్ల విలువైన కంపెనీ స్థలం 36 ఎకరాలను ప్రభుత్వం స్వాధీనం చేసుకొని కార్మికులకు న్యాయం చేయాలని సూచించారు.

జొళి కార్మికుల చట్టాల సవరణను వ్యతిరేకిందాం!



కొయంబత్తూర్లో టెక్స్టైల్ మరియు అప్సెరల్ పరిశ్రమల దక్షిణాది రాష్ట్రాల కార్మికసంఘాల ప్రతినిధుల సమావేశంలో ప్రసంగిస్తున్న సిఐటియు కార్యదర్శి డబ్ల్యు.ఆర్.వరదరాజన్

డిసెంబరు 10న డిమాండ్స్ డే : ప్రభుత్వ ప్రతిపాదనలకు నిరసనగా జొళి పరిశ్రమలను కేంద్రాలు, జిల్లా, రాష్ట్ర సెంటర్స్ నవంబర్ 10న ప్రదర్శనలు, ధర్నాలు వగైరాలు నిర్వహించాలని ఈ సమావేశం తీర్మానించింది. డిసెంబరు 14న దేశవ్యాప్త సార్వత్రిక సమ్మెలో జొళి కార్మికులు పాల్గొనాలని సమావేశం పిలుపునిచ్చింది.

ఢిల్లీ విజ్ఞాన భవన్లో 2006 జూలై 25న కేంద్ర ప్రభుత్వ జొళి ('టెక్స్'టైల్) మంత్రిత్వశాఖ జాతీయ సమావేశాన్ని నిర్వహించింది. ఆ సమావేశంలో యజమానుల సంఘాల ప్రతినిధులు, జాతీయ కార్మికసంఘాల నాయకులు, పలు రాష్ట్రాల మంత్రులు పాల్గొన్నారు. ఈ రంగంలో యజమానులకు అనుకూలంగా లేబరు చట్టాల క్రింది సవరణలను ప్రభుత్వం సమావేశంలో ప్రతిపాదించింది.

■ పారిశ్రామిక వివాదాల చట్టం-1947లోని చాప్టర్ 5బి (మూసివేతలు, రిట్రైన్మెంట్, లే-ఆఫ్ వగైరా) షరతుల నుండి జొళి పరిశ్రమకు మినహాయించాలి. ■ జొళి పరిశ్రమలను ప్రజోపయోగ సర్వీసుగా ప్రకటించాలి. ఈ రంగంలోని కంపెనీలకు మినహాయం ఇచ్చేందుకు రాష్ట్ర ప్రభుత్వాలకు అధికారం ఇవ్వాలి. ■ సమ్మె చేసేందుకు ప్రస్తుతం వున్న నోటీసు కాలం 14రోజుల నుండి ఎక్కువ కాలంగా పెంచేందుకు పారిశ్రామిక వివాదాల చట్టాన్ని సవరణ చేయాలి. ■ జొళి ఎగుమతులు (ఎక్స్పోర్టు ఓరియంటెడ్) పరిశ్రమలలో ప్రస్తుతం వారానికి 48 పనిగంటల నుండి 60గంటలకు పెంచుతూ ఫ్యాక్టరీ చట్టం 1948కి సవరణ చేయాలి, అంటే రోజుకు 8గంటలు నుండి 12గంటలకు పనిదినం పెంచాలని ప్రతిపాదిస్తున్నారు. ■ అదనపు పనిగంటల ప్రాతిపదికపై కార్మికులను నియమించుకునేందుకు ఫ్యాక్టరీ యజమానులకు వెసులుబాటు కల్పించటం.

కేంద్ర కార్మిక సంస్థల-సిఐటియు, ఎఐటియుసి, హెచ్ఎంఎస్, యుటియుసి (లెనిన్ సరాని), యుటియుసి నాయకు

లు ఈ అంశంపై జొళి శాఖా మంత్రి శంకర్సింహ వాఘేలాకు సంయుక్తంగా ఒక లేఖ వ్రాశారు. ఈ లేఖ సారాంశాన్ని అదేరోజు ఢిల్లీలో జరిగిన కార్మికసంఘాల జాతీయ సదస్సులో డబ్ల్యుఆర్. వరదరాజన్ (సిఐటియు) తీర్మానంగా ప్రవేశపెట్టారు. సచిదేవ్ ఎఐటియుసి తీర్మానాన్ని బలపరిచారు. తీర్మానం జొళి మంత్రిత్వ శాఖ ప్రతిపాదనలను తిరస్కరించింది. లేఖలోని సారాంశం.

కార్మిక చట్టాలలో మార్పులు కార్మికులను, వారి కుటుంబాలను పూర్తిగా పరిరక్షించాలని పైపై మాటలు చెబుతున్నప్పటికీ, ట్రేడ్ యూనియన్లతో పూర్తి చర్చలు జరిపిన మీదటే కార్మిక చట్టాలలో మార్పులు తీసుకురావాలని పునరుద్ఘాటిస్తున్నప్పటికీ కార్మిక చట్టాలలోని కఠినతరమైన నిబంధనలను మార్చి తీరాలని పరిశ్రమాధిపతులు చేస్తున్న విజ్ఞప్తులకు ప్రభుత్వం దాసోహం అంటున్నది.

కార్మికులందరికీ కనీసం వంద రోజుల పని కల్పిస్తామని చెప్పడం, ఈ కార్మిక వ్యతిరేక చట్టాలకు ఆమోదముద్ర వేయించు కొనేందుకు ఇవ్వజూపుతున్న తాయిలం తప్ప మరేమీకాదు.

దుస్తులు, జొళి పరిశ్రమ అన్నది ఉన్నతస్థాయి సంఘటిత రంగ పరిశ్రమ. ప్రస్తుతం అక్కడ వ్యాపారం మంచి లాభసాటిగా వుంది. అందువల్ల కార్మిక చట్టాల అమలు విషయంలో ఎటువంటి ప్రత్యేక పరిగణన ఇవ్వాలి అవసరం లేదు. మంత్రుల బృందం ప్రవేశపెట్టిన ప్రతిపాదనలను జాతీయ సదస్సు ఏకగ్రీవంగా తిరస్కరించింది. లాభదాయకంగా నిర్వహించబడుతున్న ఈ పరిశ్రమలో యజమానులకు కనుకూలంగా కార్మికచట్టాల సవరణ ప్రయత్నాలను విరమించాలని కేంద్ర ప్రభుత్వానికి విజ్ఞప్తి చేసింది.

✱

పార్లమెంటులోనూ పారిశ్రామిక వేత్తలదే హవా!

అనీల్ అంబానీ- సమాజ్ వాది పార్టీ- యుపి
రాహుల్ బజాజ్- బజాజ్ ఆటో అధినేత- శివసేన
రాజీవ్ చంద్రశేఖర్- బిపిఎల్ గ్రూప్ అధినేత- జనతాదళ్ సెక్యులర్,
బిజెపి- కర్నాటక
సంఘ్- సంఘ్ గ్రూప్ అధినేత- ఆంధ్రప్రదేశ్, కాంగ్రెస్
విజయ్ మాల్య- కింగ్ ఫిషర్ ఎయిర్ లైన్స్ అధినేత- కర్నాటక,
సుబ్రమణ్యస్వామి జనతాపార్టీ
ఆర్.పి.గోయంకా- శివసేన
రాజ్ కుమార్ ధూత్- శివసేన
లలిత్ సూరి- స్టార్ హాటల్స్
విజయ్ దార్దా- మీడియా మ్యాగ్నేట్, బిఎస్ పి
కీలక్ పార్లమెంటులో కమిటీలలోనూ వీరే.
విజయ్ మాల్య- పరిశ్రమల స్టాండింగ్ కమిటీ సభ్యుడు. పౌర
విమానయాన స్టాండింగ్ కమిటీలో శాశ్వత
అహ్వానితుడు.
దార్దా- కమ్యూనికేషన్స్, ఇన్ ఫర్మేషన్ టెక్నాలజీ,
సమాచార ప్రసార కమిటీ
రాజ్ కుమార్ ధూత్- ఆర్థిక మంత్రిత్వ శాఖ, పెట్రోలియం, సహజ
వాయు మంత్రిత్వ శాఖలలో సంప్రదింపుల
కమిటీ సభ్యులు
వీరిని గురించి ఎవరేమంటున్నారు:
శరద్ యాదవ్ జనతాదళ్ (యు) -తమ స్వార్థమే వీరి

శుభాకాంక్షలు



శ్రీమతి కోటేశ్వరి, శ్రీ అజయ్ కుమార్ గారల కుమార్తె
కాంతి వివాహం ప్రవీణ్ కుమార్ తో ఆగస్టు 18న
విజయవాడలో జరిగినది. నూతనవధూవరులకు
సి.ఐ.టి.యు రాష్ట్ర కమిటీ శుభాకాంక్షలు తెలియజేస్తున్నది.
ఈ సందర్భంగా సి.ఐ.టి.యు రాష్ట్రకమిటీకి రూ.5000లు
కానుక అందజేశారు.

పరమార్థం. ప్రజల సమస్యలు, వారి ఇబ్బందులు వీరికి పట్టవు.
ప్రజల విశ్వాసం, నిగ్రహం, అంకితభావం ముందు
అత్యాధునిక మారణాయుధాలు తలవంచాల్సిందేనని లెబనాన్
హిజ్ ముల్లా సంస్థ నిరూపించింది.

ఎం.పి.ల వేతనాలు పెంపు అవసరమా?

పార్లమెంట్ సభ్యుల వేతనాలు పెంచుతూ ఆగస్టు 23న
పార్లమెంట్ ఒక బిల్లు ఆమోదించింది. వామపక్షాలు మాత్రమే
ఈ పెంపుదలను వ్యతిరేకించాయి. ఎం.పి.ల వేతనాలు ఇప్పటికే
చాలా ఎక్కువగా వున్నాయని, వాటి పెంచనవసరం లేదని
వామపక్షాల నాయకులు వాదించారు. లోక్ సభ స్పీకర్
సోమనాథ్ చటర్జీ- పార్లమెంట్ సభ్యులు తమ వేతనాలు తామే
పెంచుకోవటం సరికాదన్నారు. ఈ అంశం ఒక స్వతంత్ర
ప్రతిపత్తిగల సంస్థ పరిశీలనకు పెట్టాలన్న సూచనను ప్రభుత్వం
పెడచెవిన పెట్టింది.
నెలవేతనం : రు.12వేలు నుండి రు.16వేల
దినభత్యం : రు.500 నుండి రు.1000ల
నియోజకవర్గ అలవెన్స్ : రు.10వేలు నుండి రు.20వేల
ఆఫీసు ఖర్చు : రు.14వేలు నుండి రు.28వేలు
పోస్టల్ ఖర్చు : రు.వెయ్యి నుండి రు.2వేలు
ప్రస్తుత పెంపుదల వల్ల ఖజానాపై రు.60కోట్లు
అదనపుభారం పడుతుంది.
జీతం, భత్యంతోపాటు యం.పి.ల సౌకర్యాలు అపారం.

వారి భవనాల నిర్వహణ, ప్రయాణ ఖర్చులు, ఫోన్ బిల్లులు
వగైరాలన్ని కలిపి ఏటా ఒక ఎం.పి.కి రు.31లక్షల వరకూ వుంది.
ఇంకా అదనంగా పెంచుకోవడం హేతుబద్ధం కాదు.

7 సంవత్సరాలు గడచినా కేంద్రప్రభుత్వ ఉద్యోగులు,
కార్మికుల వేతనాలు పెంచలేదు. పే కమిషన్ వాగ్దానం చేసినా
అది ఆచరణకు నోచుకోలేదు. అతితక్కువ వేతనం వున్న
అంగన్ వాడీ కార్మికులు తమ వేతనాలు పెంచాలని ఢిల్లీ నడిబొడ్డున
10రోజుల పాటు చేసిన మాస్ ధర్నాకు ప్రభుత్వం స్పందించలేదు.

నియోజకవర్గం అభివృద్ధి నిధుల పేర ప్రతి ఎం.పి.కి ఏటా
రు.2కోట్ల కేటాయింపు అప్రజాస్వామికం. వారు ఈ నిధులను
స్వార్థానికి వాడుకుంటున్నారు. తద్వారా ప్రజలు ఎన్నుకున్న స్థానిక
సంస్థలు నిధులు లేక నిర్వీర్యం అవుతున్నాయి.

వామపక్ష పాలనలోని బెంగాల్, త్రిపుర రాష్ట్రాలలో
శాసనసభ్యుల వేతనాలు ఇతర రాష్ట్రాల కంటే చాలా తక్కువ.
ఆంధ్రప్రదేశ్ లో వలే నియోజకవర్గం నిధులిచ్చే చెడు సాంప్రదాయం
అక్కడ లేదు. స్థానిక సంస్థలకే నిధులు, అధికారాలు ఇవ్వడంతో
ఆ ప్రభుత్వాలు దేశానికే ఆదర్శంగా నిలుస్తున్నాయి.

నేనూ బడికెక్తున్నానోచ్...

ఎండవేడి భరించలేని ఆడవాళ్ళు పైటకొంగులను నెత్తిమీదకు లాక్కుని నిలబడ్డారు.

ఇంతలో 'దుబుస్సు... దుబుస్సు...' అంటూ డోలు శబ్దం. ఓ పిల్లాడు డోలు వాయిస్తుంటే ఒక చిన్నపిల్ల పిల్లిమొగ్గలేస్తోంది. మధ్యమధ్య జారిపోతున్న పైజామాను పైకి లాక్కుంటోంది. కాళ్ళకు చెప్పులు కూడా లేవు. కాలుతున్న తారురోడ్డుమీద ఒక చోట నిలవలేక మునిగాళ్ళ మీద అడుగులేస్తోంది. వాళ్ళ నాన్న చేతికి ఇనుప రింగులిచ్చి 'ఫల్...' అంటూ రోడ్డుమీదికి తోశాడు. కళ్ళు



తుడుచుకుని రింగులతో విన్యాసాలు మొదలుపెట్టింది. డోలు వాయిస్తున్న పిల్లాడు దాన్ని వాళ్ళ అమ్మకిచ్చి సర్కస్ ఫీట్సు చేస్తున్న ఆ చిన్నపిల్లతో కలిశాడు. పిల్లలిద్దరూ కలిసి ఒకే రింగులోకి దూరారు. మధ్యలో ఇద్దరూ ఇరుక్కుపోయారు! బయటికి రావటానికి నానా తంటాలు వడుతున్నారు. ముందుకూ వెనక్కూ జరుగుతున్నారు. పైన ఎండ బాధకన్నా కాలుతున్న తారురోడ్డు వాళ్ళను మాడ్చేస్తోంది. ఆ బాధనుండి తప్పించుకోవటానికి వాళ్ళిద్దరూ ఒకరిమీద ఒకరుపడి పొర్లాడుతున్నారు. అది చూసి ఓ పెద్దావిడ ఓర్పుకోలేకపోయింది. 'పిల్లలు చచ్చిపోతున్నారు లాగవయ్యా బాబూ...' అరిచింది. ఆమె మాటలు వినబడనట్లుగా ఆ పిల్లల తండ్రి బొంగులను గాలిలో నిలబెట్టి తాడు కడుతున్నాడు. పిల్లలిద్దరూ నానా తంటాలుపడి రింగులో నుండి బయటికి వచ్చారు. తరువాత ఆ అమ్మాయి తాడుమీద నడిచింది. అక్కడి వాళ్ళు తలా కొంత చిల్లర విసిరేసి పోయారు.

ఇదంతా చూసిన ఆ పిల్లతో మాట్లాడాలనిపించింది. వెంటనే ఆ పాపను టీస్టాలోకి తీసుకువెళ్ళి బిస్కట్లు, సమోసా ఇప్పించా. అప్పుడే ఆమె పేరు నోయా అని చెప్పతూ...

"మొదట్లో తాడు మీద నడవాలంటే చాలా భయమేసేది. నడవకపోతే మా నాన్న బాగా కొట్టేవాడు. రోజూ బడికి తీసుకుపోయేవాడు. చదివించటానికి కాదు... బడి చుట్టూ వున్న గోడలమీద నడిపించడానికి. బడి జరిగే టైంలో అయితే టీచర్లు తిడతారని, పొద్దున్నే నిద్రనుండి లేపుకుపోయేవాడు. ఆ గోడల మీద భయం లేకుండా నడిచిన తరువాత మిద్దెమీది గోడలెక్కించాడు. కిందికి చూస్తే కళ్ళు తిరిగేవి. అయినా నాన్న కొడతాడనే భయంతో అడుగులో అడుగు వేసుకుంటూ నడిచేదాన్ని. తొందరగా నడవాలని కాళ్ళ మీద వైరుతో కొట్టేవాడు. ఏడ్చినా ఒదిలిపెట్టేవాడు కాదు. అట్లానే రోజూ తన్నులుతింటూ నేర్చుకున్నాను. అక్కడ నడవటం వచ్చిన తరువాత తాడు మీద

నడిపించాడు. మొదట్లో కర్రపోటు వేసుకుంటూ నడిచేదాన్ని. కిందకి చూస్తే కాళ్ళు గజగజ వణికివి. అడుగు ముందుకు పడేదికాదు. భయంతో అరిచేదాన్ని. అయినా కిందకు దిగనిచ్చేవాడు కాదు. 'బతకాలంటే తిండి కావాలి. తిండి ఏడనుండి వన్నద్ది. సంపాదించాల. అందుకే తాడుమీద నడుపు...' అంటూ కొట్టేవాడు.

ఆ అమ్మాయి చెప్తుండగా... వాళ్ళ అమ్మ పిలిస్తే పరుగుతీసింది.

పిల్లని బడికి ఎందుకు పంపించలేదని వాళ్ళ అమ్మను అడిగాను.

"చదివించే స్తోమతెక్కుంది"...

"అధికారులతో మాట్లాడి హాస్టల్లో చేర్చిస్తా..." ఆమెకు భారోసా ఇచ్చాను.

"చదువుకున్నా ఏముందీ... ఉద్యోగాలు లేవుగా బతికేదెట్లా"... అనుమానాన్ని వ్యక్తం చేసింది.

'చదువుకునేది విజ్ఞానం కోసం కానీ, ఉద్యోగంకోసం కాదు... చదువుకుంటే మెరుగైన బతుకు బతకొచ్చు' అని నచ్చచెప్పాను.

నా మాటలు వింటున్న ఆమె కళ్ళలో భయం కనిపించింది. 'పిల్లని తీసుకుపోతే సర్కస్ చేసేదెవరు? అది లేకపోతే జనం జాలితో పైనలేయరు'... ఆందోళనతో చెప్పింది.

'చదువు లేకపోతే మీలాగే ఆ పిల్లకూడా జీవితాంతం కష్టాలు పడాల్సిందే. ఆ పిల్లబతుకైనా బాగుపడాలంటే మీరు కష్టపడైనా చదివించాల్సిందే'... నా మాటలకు ఆమె దగ్గర నుండి ఎటువంటి సమాధానం లేదు. ఓ నిమిషం తరువాత

'పిల్లని మీరే హాస్టల్లో చేర్పించండి'... అంది. అప్పటి వరకూ అమాయకంగా మా మాటలు వింటున్న నోయా ఒక్కసారిగా 'హే.. నేనూ బడికెక్తున్నానోచ్... అంటూ ఎగరటం మొదలుపెట్టింది.

- అమృత

వీరోచితం ఆ 10రోజుల అంగన్‌వాడీ ఉద్యోగుల పోరాటం!

జూలై 25నుండి 10రోజులపాటు దేశరాజధాని ఢిల్లీలో సాగిన పోరాటం చారిత్రాత్మకం. ప్రతిరోజూ 2వేల మంది వంతున మొత్తం 22 రాష్ట్రాల నుండి 20వేల మందికిపైగా రిలే నిరాహారదీక్ష పోరులో పాల్గొన్నారు.

ఢిల్లీ నగరం అనేక పోరాటాలకు నెలవు. కానీ ప్రతిరోజూ వేలాదిమంది పగలంతా దీక్షలో వుండి, రాత్రి అక్కడే నిద్రించి, తరువాత బ్యాచ్ వచ్చేవరకూ కొనసాగటం భారత కార్మికోద్యమంలో అపూర్వం. మహిళలు ఉద్యమాలు, పోరాటాలలో పాల్గొనటంపై పలు అనుమానాలున్నాయి. కానీ ఈ కార్యక్రమం ఆ అనుమానాలను నివృత్తి చేసింది. మొదటి 3రోజులూ కుండపోత వర్షాలు. కారుతున్న గుడారాలు, తడిచిపోయిన పరదాలపై అంగన్‌వాడీలు గడిపారు. తరువాతి రోజులన్నీ విపరీతమైన ఎండలు. ఈ అననుకూల పరిస్థితులను వారు లెక్కచేయలేదు.

ఈ పోరుకు అంగన్‌వాడీల నుండి అద్భుత స్పందన వెల్లువెత్తింది. సమీకరణంలో అగ్రభాగాన పంజాబ్ నిలిచింది. ఆ తర్వాత వరుసగా కర్నాటక, ఆంధ్రప్రదేశ్, బీహార్, హర్యానాల నుండి బాగా సమీకరించారు. వారి నిత్యజీవితం కష్టాలమయం. ఢిల్లీ ప్రయాణం కష్టభరితమైనా, శిబిరం వద్ద కనీస సౌకర్యాలు లేకున్నా వారి దీక్ష సడలలేదు. పోరాటం తప్ప మరో ప్రత్యామ్నాయం తమకు లేదని వారికి తెలుసు.

ప్రాంతాలు వేరు. వారి భాషలు వేరు. వారి మధ్య భిన్నత్వంలో ఏకత్వాన్ని ప్రదర్శించారు. పంజాబీ నినాదాలను తమిళనాడు కార్మికులు అందుకున్నారు. హిమాచల్ కార్మికుల పాటలకనుగుణంగా తెలుగువారు నాట్యం చేశారు. తమ సమస్యలపై, అప్పటికప్పుడు కేరళ, త్రిపుర రాష్ట్ర ముఖ్యమంత్రులు అచ్యుతానందన్, మాణిక్‌సర్కార్ వారి మంత్రివర్గ సహచరులు శిబిరంలో ప్రసంగించి మద్దతు తెల్పారు. సిపిఐ(ఎం) ప్రధాన కార్యదర్శి ప్రకాష్ కరత్ దీక్షలోని అంగన్‌వాడీలను పరామర్శించారు. వీరి న్యాయ సమ్మతమైన కోర్కెలు పరిష్కరించాలని ప్రభుత్వాన్ని డిమాండ్ చేశారు.

సిపిఐ(ఎం) పొలిట్ బ్యూరో సభ్యులు, పార్లమెంటరీ పార్టీ నాయకులు సీతారాం ఏచూరి ఆ పార్టీ మరియు సిపిఐయు నాయకత్వ బృందం ప్రధాన మంత్రిని కలిసి వినతిపత్రం సమర్పించారు. ఫెడరేషన్ అధ్యక్షులు నీలిమామైత్రి, ప్రధాన కార్యదర్శి హేమలత తదితరులు ఈ బృందంలో వున్నారు. ప్రధాని మన్మోహన్ సింగ్ సానుకూలంగా స్పందించారు. అంగన్‌వాడీల వేతనాలు పెంచుతామని, ఉద్యోగ విరమణ సందర్భంగా నష్టపరిహారం చెల్లించే అంశాన్ని సానుభూతితో నిర్ణయిస్తామని ప్రతినిధి బృందానికి హామీ ఇచ్చారు.



ముగింపు సభలో నాయకుల సందేశం : వీరోచిత పోరాటం జరిపిన అంగన్‌వాడీలకు ఎఐఎఫ్ డబ్ల్యుఎ అభినందనలు. కోర్కెలు పరిష్కారమయ్యేంత వరకూ అంగన్‌వాడీలు పోరాటాలు కొనసాగించాలి. ఉద్యోగాల రెగ్యులరైజేషన్ కోసం సాగే పోరాటం, కేంద్ర ప్రభుత్వ కార్మిక వ్యతిరేక విధానాలను మార్చే పోరాటంలో భాగంగా చూడాలి. స్పాన్సరింగ్ కమిటీ పిలుపుపై డిసెంబర్ 14 దేశవ్యాప్త సమ్మెను జయప్రదం చేయడంలో అంగన్‌వాడీ ఉద్యోగులు చురుకైన పాత్ర నిర్వహించాలి. పాటలు రాశారు. లయలు కట్టారు. పాటపాడారు. నాట్యంచేశారు. ఎంతో సృజనాత్మకంగా కార్యక్రమం నడిచింది. ప్రతి నిమిషం ఉత్తమ క్రమశిక్షణను పాటించారు.

వెల్లివిరిసిన మద్దతు : సిఐటియు అనుబంధ సంస్థ అంగన్‌వాడీ ఉద్యోగుల అఖిల భారత ఫెడరేషన్ ఆధ్వర్యంలో ఈ పోరు నడిచింది. అయినా విశాలమైన మద్దతును కూడగట్టగల్గారు. సిఐటియు నాయకులు ఎం.కె.పాండే శిబిరం ప్రారంభించారు. చిత్తబ్రత మజుందార్ వీడ్కోలు చెప్పారు. డబ్ల్యుఆర్.వరదరాజన్, దీపాంకర్ ముఖర్జీ, హేమలతగారలు నిరంతరం అందుబాటులో వుండి కార్యక్రమాన్ని పర్యవేక్షించారు.

పలు ప్రజాసంఘాల బృందాలు ప్రతిరోజూ శిబిరాన్ని సందర్శించి సందేశాలిచ్చారు. జననాట్యమంచీకి చెందిన పలువురు కళాకారులు తమ పాటలు, వీధి నాటికలతో ఉత్తేజాన్ని అందించారు.

ఫెడరేషన్ నాయకత్వం - పార్లమెంటరీ పార్టీల నాయకులకు, లోక్ సభ, రాజ్యసభ్యులందరికీ సమస్యలపై విజ్ఞాపన పత్రాలందించింది. సిపిఐ(ఎం) ఈ అంశంపై ఉభయసభలో చర్చను ప్రారంభించినప్పుడు అనేకమంది ఇతర పార్టీల పార్లమెంట్ సభ్యులు అంగన్‌వాడీల డిమాండ్ ను బలపరిచారు. ప్రతిరోజూ సిపిఐ(ఎం) పార్లమెంట్ సభ్యులు 4,5 వంతున శిబిరాన్ని సందర్శించారు. ఈ 10రోజుల కాలంలో 75మంది ఎం.పి.లు శిబిరాన్ని సందర్శించి సంతకాలు చేశారు.

- కె.హేమలత, ప్రధాన కార్యదర్శి
అంగన్‌వాడీ ఉద్యోగుల అఖిల భారత ఫెడరేషన్

ఫలితం లేని పనిభారం



దేశ రాజధాని ఢిల్లీలో జులై 25 నుండి 10రోజులు అంగన్వాడీ ఉద్యోగుల చారిత్రాత్మక రిలేనిరాహారదీక్షలు జరిగాయి. అఖిల భారత అంగన్వాడీ వర్కర్స్ & హెల్పర్స్ సమాఖ్య సిఐటియు బ్యానర్ క్రింద దేశం నలుమూలల నుండి వేలాది అంగన్వాడీ కార్యకర్తలు, ఆయాలు తమ నిరసన గళాన్ని విప్పారు. తమను ప్రభుత్వ ఉద్యోగులుగా గుర్తించాలని, మెరుగైన పారితోషికాన్ని చెల్లించాలని యుపిఎ ప్రభుత్వాన్ని నిలదీశారు.

ఈ నిరాహారదీక్షల శిబిరానికి విచ్చేసిన మహిళా శిశు అభివృద్ధి శాఖ మంత్రి రేణుకాచౌదరి ఎటువంటి హామీ ఇవ్వకనే వెనుదిరిగి పోయారు. జులై 31న రాజ్యసభలో లేవనెత్తిన ప్రశ్నకు ఆమె సమాధానమిస్తూ ఐసిడిఎస్ పథకం అంగన్వాడీలను సామాజిక కార్యకర్తలుగానే ఉద్యోగంలో చేర్చుకుందని, వారు స్వచ్ఛందంగా పని చేయటానికి వచ్చారని తెలియజేశారు. వారి పని కూడా పూర్తిరోజు ఉండదని పాక్షికంగానే ఉంటుందని సెలవిచ్చారు.

గర్భిణీ స్త్రీల, శిశువుల మరణాలను అరికట్టాలనే ఉన్నతమైన ఉద్దేశ్యంతో 30 ఏళ్ళ క్రితం సమగ్ర శిశు అభివృద్ధి సంస్థ (ఐసిడిఎస్) ఏర్పడింది. ఈ పథకం క్రింద పనిచేస్తున్న అంగన్వాడీ వర్కర్లు, హెల్పర్లకు చాకిరీ ఎక్కువ, వేతనం తక్కువ. ఈ పథకం కింద పనిచేస్తున్న అందరిలోకి అతి తక్కువ వేతనాలు వీరివే.

ఐసిడిఎస్ పథకం క్రింద పనిచేసే ప్రతివారు ప్రభుత్వ ఉద్యోగుల హోదాను పొందుతుంటే అంగన్వాడీలను మాత్రమే ఎందుకు దూరంగా ఉంచుతున్నారు? అందునా ఐసిడిఎస్ కేంద్రప్రభుత్వ పథకం. దీనిలో చేర్చులూ మార్పులకు ప్రభుత్వానికి సంపూర్ణమైన అధికారం వుంది. ఒకప్రక్క శిశుమరణాల రేటును తగ్గించే అంశాన్ని చాలా సీరియస్గా తీసు కుంటున్నామని చెప్పే ప్రభుత్వం ఆ పథకం అమలుకు అహర్నిశలు పనిచేసే అంగన్వాడీల పట్ల చూపుతున్న ఈ నిర్లక్ష్యం సబబేనా?

నిరాహారదీక్షల్లో పాల్గొన్న వివిధ రాష్ట్రాల ప్రతినిధుల్నిప్రశ్నిస్తే అందరిదీ ఒకటే ఘోష. బీహార్ రాష్ట్రం నుండి వచ్చిన

అంగన్వాడీలు తమను రెగ్యులరైజ్ చేయాలని, సర్పంచ్ల నుండి విముక్తి కల్పించాలని, సూర్వైజర్లుగా ప్రమోషన్ ఇవ్వాలని డిమాండ్ చేశారు. అక్కడి రాష్ట్ర ప్రభుత్వం సూపర్వైజర్ పోస్టులకు అనుభవజ్ఞులైన వీరిని కాదని ప్రైమరీ స్కూల్ టీచర్లను ఎంపిక చేస్తోందని వాపోయారు. ఎంతో ఫీల్డ్ వర్క్ చేస్తూ, సామాజిక బాధ్యతను తమ భుజాలకెత్తుకుంటున్నామని, అటువంటి తమను ప్రభుత్వ ఉద్యోగులుగా గుర్తించే బాధ్యతను ప్రభుత్వం తన భుజాలకెత్తుకోలేదా అన్నది వారి ప్రశ్న.

“మేము గౌరవవేతనంపై పనిచేసే సామాజిక కార్యకర్తలమని చెప్పున్న ప్రభుత్వం, ప్రభుత్వ ఉద్యోగుల మాదిరిగా మమ్మల్ని 60 ఏళ్ళకు తప్పనిసరిగా ఉద్యోగ విరమణ చేయించాలని ఎందుకు ప్రతిపాదిస్తోంది?” అని ఒక ప్రతినిధి గట్టిగా ప్రశ్నించారు. 10 నుండి 12 రిజిష్టర్లు నిర్వహించవలసి వస్తుంది. పల్స్పోలియో మొదలు గ్రామస్థాయిలో జరిగే ప్రతి ప్రభుత్వ పనిని వారే దగ్గరుండి నిర్వహించాలి. అయినా వారి పనికి గుర్తింపే లేదు.

అయితే ఫెడరేషన్ నిర్వహిస్తున్న అనేక పోరాటాల ఫలితంగా కొన్ని రాష్ట్ర ప్రభుత్వాలు అదనపు పనికి అదనపు వేతనం చెల్లిస్తున్నాయి. కొన్ని రాష్ట్రాలలో కార్మిక చట్టాల ప్రకారం 3 నెలల ప్రసూతి సెలవును కూడా ఇస్తున్నారు. పశ్చిమబెంగాల్ లోని వామపక్ష ప్రభుత్వం అంగన్వాడీ వర్కర్లు, హెల్పర్లను అసంఘటిత రంగ ఉద్యోగులుగా గుర్తించి వారికి సాంఘిక సంక్షేమ పథకాలను వర్తింపజేస్తున్నది.

అంగన్వాడీ వర్కర్ల డిమాండ్లు అంత పెద్దవేమీ కాదు. మహిళా శిశు సంక్షేమ మంత్రిత్వశాఖ ఆధ్వర్యంలో



అంగన్వాడీ ఉద్యోగుల సమస్యలపై
సిపిఐ(ఎం) నాయకులు, రాజ్యసభ
సభ్యులు కాశీతారాం ఏచూరి
ప్రధానికి వ్రాసిన లేఖ పాఠం

ప్రియమైన మన్మోహన్ సింగ్ జీ,


2006, ఆగస్టు 3వ తేదీన అంగన్వాడీ అఖిల భారత ప్రతినిధివర్గంతో కూడి నేను మిమ్ములను కలిసి, చర్చించిన వారి సమస్యలను దయతో జ్ఞాపకం తెచ్చుకోగలరు.

దేశంలో పసిపిల్లల అభివృద్ధికి ఐసిడిఎస్ పథకం ప్రాధాన్యతను మీరు మెచ్చుకొంటూ, కనీస ఉమ్మడి కార్యక్రమంలో పేర్కొన్న విధంగా ఈ పథకాన్ని సార్వత్రికం చేయవలసిన బాధ్యతను వక్కాణించారు.

అంగన్వాడీ ఉద్యోగులకిచ్చే గౌరవవేతనం చాలీచాలని స్థితిలో వారి స్థితిగతులను, సమస్యలను మీరు అంగీకరించారు. వారి ఉద్యోగ బాధ్యతలతో పోల్చి చూసినప్పుడు వారి వేతనం చాలా తక్కువ. కనీసవేతనంలో సగం కంటే తక్కువ వేతనం. వారి వేతనం పెంపుదల విషయంలో తగిన చర్యలు తీసుకుంటామని హామీ ఇచ్చివున్నారు.

సమావేశం సందర్భంగా అంగన్వాడీ ఉద్యోగుల పదవీ విరమణ సమస్యను ఫెడరేషన్ ప్రతినిధివర్గం ప్రస్తావించింది. అంగన్వాడీ ఉద్యోగులను “సమాజ సేవకులు”ని (ఉద్యోగులు కాదని) అంటూనే వారిని బలవంతంగా పదవీవిరమణ చేయిస్తున్నారు. ఏ విధమైన పదవీవిరమణ ప్రయోజనాలు కల్పించకనే సుమారు 20-25 సంవత్సరాల సర్వీసు అనంతరం పదవీవిరమణ చేయిస్తున్నారు. అంగన్వాడీ వర్కర్లకు రూ. ఒకలక్ష

ప్రధానిచే కమిటీ నియామకం



అంగన్వాడీ కార్మికులు

ఎదుర్కొంటున్న సమస్యలు 10 రోజుల పోరాటం సందర్భంగా వారు ప్రస్తావించిన కోర్కెను పరిశీలించి, ప్రభుత్వానికి తగు సిఫార్సులు చేసేందుకు ప్రధాని మన్మోహన్ సింగ్ ఆగస్టు 30న ఒక కమిటీని నియమించాలని ఆదేశించారు. మహిళ, శిశు సంక్షేమ

మంత్రిత్వ శాఖ కమిటీని నియమిస్తుంది. మూడు నెలలలోగా కమిటీ తన సిఫార్సులను సమర్పించాలి. ఈ సిఫార్సులు దేశంలో 7.46లక్షల కేంద్రాలలోని 19 లక్షల అంగన్వాడీ ఉద్యోగులకు వర్తిస్తాయి.

హెల్పర్లకు 50వేలు ఎక్స్ గ్రేషియాగా చెల్లింపు జరిగేలా చూస్తామని మీరు ఫెడరేషన్ కు హామీ ఇచ్చారు. ఈ చెల్లింపులు పదవీవిరమణ పథకం రూపొంది అమలు జరిగే లోపులో వుంటాయని, అప్పటివరకూ అంగన్వాడీ ఉద్యోగుల పదవీవిరమణను నిలుపుదల చేస్తామని హామీ ఇచ్చివున్నారు.

అంగన్వాడీ ఉద్యోగుల దయనీయ పరిస్థితులను, వారి భుజస్కంధాలపై వున్న కీలకమైన సామాజిక బాధ్యత, సామాజిక అభివృద్ధులను గమనంలో ఉంచుకొని వారి తక్షణ సమస్యలపై మీరు చర్యలు తీసుకోగలరని నేను కోరుతున్నాను.

భవదీయుడు

సీతారాం ఏచూరి

2006లో ఒక అధ్యయనం చేశారు. ఆ రిపోర్టు ప్రకారం ఐసిడిఎస్ పథకం చాలా ఉపయోగకరంగా పని చేస్తోంది.

62% మంది అంగన్వాడీ కార్యకర్తలకు 10ఏళ్ళ కన్నా ఎక్కువ అనుభవం ఉందని సర్వే రిపోర్టు చెబుతోంది. ఈ పథకంవల్ల లబ్ధిపొందిన వారిలో అత్యధికులు షెడ్యూల్డ్ కులాలు, వెనుకబడిన తరగతులకు చెందినవారు. కొన్ని రాష్ట్రాలు, కేంద్ర పాలిత ప్రాంతాల్లో 90% పైగా పిల్లలకు పోషకాహారం లభ్యమవుతోంది. సగటున 37% మంది పిల్లలు ప్రి-స్కూల్ విద్యకోసం పేర్లు నమోదు చేసుకుంటున్నారు. పిల్లల కోసం తయారు చేస్తున్న సాంస్కృతిక

కార్యక్రమాలు చాలా విభిన్నంగా, కొత్త తరహాగా ఉండి వారిని ఆకట్టుకోని, సాంఘిక అసమానతలను రూపుమాపేందుకు ఒక సాధనంగా ఉపయోగపడుతున్నాయి. అంటే ఇది దేనికి సంకేతం? అంగన్వాడీ వర్కర్లు మంచి కృషితో పేద వర్గాల పిల్లల్ని సెంటర్ కు వచ్చేలా చేస్తున్నారు. తద్వారా పౌష్టికాహార, ఆరోగ్య సేవలను ఎక్కువమందికి అందించటంలో సఫలం అవుతున్నారు.


దాదాపు 76.2% గర్భవతులు, తల్లులకు టెటనస్ (ధనుర్వాతం) వంటి వ్యాక్సిన్లు, టీకాలు అందుతున్నాయని, వాటికి సంబంధించిన రికార్డులన్నీ

అంగన్వాడీ సెంటర్లలో చాలా సక్రమంగా నిర్వహించుతున్నారని సర్వే చెబుతోంది. ఇదేసంస్థ 1992లో కూడా ఇటువంటి సర్వేనే నిర్వహించింది.

సత్ఫలితాలను అందించటంలో ప్రముఖ పాత్ర వహిస్తున్న అంగన్వాడీలను ప్రభుత్వ ఉద్యోగులుగా గుర్తించటంలో ప్రభుత్వం జాప్యం చేయటం తగదు. వారికి కనీసవేతనాలను అందించటంతోపాటు వారికి సరైన హోదాను సమాజంలో కల్పించాలి. వేతనాలను సకాలంలో సక్రమంగా అందించటం కోసం ఐసిడిఎస్ పథకానికి ఆర్థిక సాయాన్ని పెంచాల్సిన అవసరం ప్రత్యక్షంగా కనిపిస్తోంది.

- రాజ్యలక్ష్మి, ఫ్రంట్ లైన్


పీడనపై పోరులో గ్రామసేవకుల విజయం



“బూట్ పాలీష్ చేయండ్రా... మీరు చేసేది తహశీల్దార్ ఉద్యోగమా... ఉదయాన్నే బూట్ పాలీష్ చేయాలని తెలియదండ్రా.. నేను పాత ఎమ్మార్వోను కాదు.. చెప్పిన పని చేస్తే సరి లేకుంటే ఉద్యోగాలు ఊడతాయి.” ఇది కనిగిరి ఎమ్మార్వో ఎస్.మల్లిఖార్జున్ రావు గ్రామసేవకుల పట్ల వ్యవహరించిన తీరు.

ప్రకాశంజిల్లా కనిగిరి పాతతాలూకా కేంద్రం. ప్రస్తుతం మండల కేంద్రం. గత 30 సంవత్సరాలపైగా కనిగిరి టౌను గ్రామ సేవకులుగా ఇర్మియా, రామయ్య, లక్ష్మయ్య, ప్రభుదాసులు పని చేస్తున్నారు. ఈ సంవత్సరం జులైలో నెల్లూరుజిల్లా వెంకటాచలం నుండి ప్రమోషన్స్ పై (అప్పటివరకు డిప్యూటీ ఎమ్మార్వోగా చేస్తూ) ఎస్.మల్లిఖార్జునరావు కనిగిరి ఎమ్మార్వోగా బాధ్యతలు స్వీకరించారు.

ఆ నలుగురు గ్రామసేవకులకు కబురు పెట్టాడు. వారు మర్యాద పూర్వకంగా కలిసేందుకు ఆయన గదిలోకి వెళ్ళారు. “ఏరా నేను పిలిచేదాకా రారా? అయ్యగారు వచ్చారు వెంటనే కలవాలని తెలియదా?” అంటూ ఆలూరు ఇర్మియాను “నీవు మాదిగవంటకదా..నా బూట్లు పాలీష్ చేయాలి. సామాను ఎంతవుతుందో సూపరింటెండు దగ్గర డబ్బులు తీసుకొని కొనుక్కురా రా. నేను క్యాంప్ కు వెళ్తున్నా వచ్చేసరికి రెడీగా ఉండాలి” అంటూ కులంపేర దూషించి అధికార దర్పం చూపాడు. అవమానించాడు. “అరేయ్ మీరు క్యారేజీ బంగ్లా దగ్గరకు తెచ్చి ఇవ్వాలి. ప్రతిరోజు ఉదయం 6గంటలకల్లా నా బంగ్లా వద్దకు రావాలి. రోజుకొకరు నాకు తోడుగా పడుకోవాలి” అని పనులు పురమాయించాడు. రామయ్య, లక్ష్మయ్యలు “అయ్యా! ఫ్లోరిన్ తో కాళ్ళు వంకర్లు పోయాయి. దూరం నుండి రావాలి. పగలు వరకు ఆఫీసుకు వచ్చే పని చేస్తాము. రాత్రిళ్ళు రాలేము” అని సవినయంగా చెప్పుకున్నారు. “ఏరా! ఒళ్లు బలసిందా? నాకే ఎదురు చెప్తారా మీకు ఎంత ధైర్యంరా? గత ఎమ్మార్వోలు మిమ్మల్ని గారాబం చేశారా? నా దగ్గర మీ ఆటలు సాగవ్”. అల్పజీవులపై విరుచుకుపడ్డాడు.



దీంతో జరిగిన విషయాన్ని వారు ఆఫీసులో పనిచేస్తున్న మిగతా సిబ్బందికి చెప్పారు. ఆ పాటికే వారిని కూడా ఒకరి మాటున మరోకర్ని ఎమ్మార్వో తిట్టి ఉండటంతో “మేమే ఆయన తిట్లతో తల ఎత్తుకో లేకుండావున్నాం. మీకేమీ చేస్తామయ్యా” ఆఫీస్ స్టాఫ్ నిస్సహాయత వ్యక్తం చేశారు. చేసేదిలేక ఎమ్మార్వో పురమాయించిన పనులలోకి వెళ్ళి చేయడం మొదలుపెట్టారు.

ఆగస్టు 3న జీతాలు వచ్చాయి. మండలంలోని గ్రామసేవకులందరూ జీతాలు తీసుకుంటున్నారు. వీరూ జీతానికి వెళ్ళగా జీతాలు ఇచ్చే గుమాస్తా అయ్యగారు మీకు ఆపమన్నారు” అనడంతో ఎమ్మార్వోను కలిశారు. “మీరు ఇక్కడే ఉండండి నేను క్యాంప్ కు వెళుతున్నాను. వచ్చినాక ఆలోచిస్తానని” క్యాంప్ కు వెళ్ళారు. రాత్రి 7గంటలకు అయ్యగారు నేరుగా బంగ్లాకు చేరుకున్నారు. క్యారేజీ తీసుకువెళ్ళిన లక్ష్మయ్య “మాకు జీతాలు ఇవ్వలేదు. ఇంట్లో ఇబ్బందిగా ఉందయ్యా” చేతులు కట్టుకుని చెప్పాడు. “మిమ్మల్ని తీసేస్తే ఏం చేస్తారా? నీకు కాళ్లే సరిగా లేవు. ఏ పని చేస్తావురా? నీకు జీతం ఇవ్వడం దండగ నీలాగా చాలామంది ఏమీ పని చేయకుండానే నౌకర్లు జీతాలు తింటున్నారు. క్యారేజీ తెచ్చావు గదా అని గట్టిగా అడుగుతున్నట్లున్నావే” అంటూ హుంకరించాడు. లక్ష్మయ్య అవమానంతో బిక్కచచ్చి పోయాడు.

మరునాడు ఆ మండలంలోని తాళ్లూరు గ్రామసేవకుడు కాశీంపీరా జీతం తీసుకొని అయ్యగార్ని కలిసివెళదామని భావించి లోనికి వెళ్ళి “నమస్కారమయ్యా!” అని దండం పెట్టాడు. వెంటనే “ఎవడ్రా నీవు లోనకు ఎందుకొచ్చావు?” అరేయ్ గురవయ్యా (అటెండర్) వీడ్చి బయటకునెట్టు” అంటూ కోపంతో వూగి పోయాడు. నలుగురుకు జీతాలు ఇవ్వలేదు. మరలా ఆగస్టు 5న ఉదయం 10.30ల నుంచి మధ్యాహ్నం 2గంటల వరకు ఆయన ఎదుటే నిలబడి ఇక ఓపికలేక నిలబడలేక “జీతం ఇప్పించడయ్యా” ఇర్మియా కళ్ళనీళ్లు పెట్టుకుని ఏడ్చాడు. “అలా రండి దారికి” అంటూ జీతం తీసుకునేందుకు అనుమతించాడు.

స్థానిక సిఐటియు నాయకుల వద్దకు వెళ్ళి వారు జరిగిన విషయం చెప్పారు. కెవిపిఎస్, డివైఎఫ్ఐల సహకారం అడిగారు. ఈ విషయం ఈనోట ఆనోట విలేకరులకు తెలిసింది. దీంతో ప్రజాసంఘాల సహకారంతో గుట్టురట్టయింది.



ఆగస్టు 9న రోజంతా ఈ విషయం జీటివి, మాటివి, టీవీ9లలో ప్రసారమైంది.

స్థానికంగా సిఐటియు, కెవిపిఎస్, డివైఎఫ్ఐ నాయకులు పత్రికా విలేజరులతో కలిసి ఎమ్మార్వోను ప్రశ్నించారు. జరుగుతున్న విషయం రికార్డు చేశారు. గ్రామసేవకులసంఘం జిల్లా ప్రధాన కార్యదర్శి ఎం.సత్యనారాయణ నేతృత్వంలో ఆగస్టు 10న ఎమ్మార్వో కార్యాలయం ఘుండు 30మంది గ్రామసేవకులతో ధర్నా చేశారు. టీవి9, తేజటివీలు ధర్నాను ప్రసారం చేశాయి. రాస్తారోకోకు పిలుపు నిచ్చారు. ఈ అంశాలన్నీ పత్రికలలో ప్రముఖంగా వచ్చాయి. జిల్లా అంతా చర్చనీయాంశమయింది. ఎమ్మార్వో గారికి అప్పటికిగాని నిషా తగ్గలేదు.

నెల్లూరు, ప్రకాశం జిల్లాల ఎన్టీవో నాయకులు ఆయా జిల్లాల సిఐటియు నాయకత్వాలతో చర్చించారు. గ్రామసేవకుల సంఘం జిల్లా నాయకులను సంప్రదించారు. రాజీ చేసుకుంటామని ప్రతిపాదించారు. ఆగస్టు 14న కనిగిరిలో రాస్తారోకోకు 6 మండలాల నుండి హాజరైన 100మంది (6మండలాలు) గ్రామ సేవకులు, ఎన్టీవో, సిఐటియు నాయకులు మీడియా ప్రతినిధుల సమక్షంలో సంఘం జిల్లా వర్కింగ్ ప్రెసిడెంట్ కట్టామస్తాను, ఆర్గనైజింగ్ సెక్రటరీ కె.పద్మనాభం, కందుకూరు డివిజన్ అధ్యక్ష, కార్యదర్శులు షేక్అమోర్, కె.బ్రహ్మయ్యలు, రెవిన్యూ సంఘం మాజీ అధ్యక్షుడు కందుకూరు ఎమ్మార్వో ఎం.వి.రమణ, సిఐటియు జిల్లా ప్రధాన కార్యదర్శి కారసాల శ్రీనివాసరావుల సమక్షంలో “పొరపాటు జరిగింది. భవిష్యత్లో జరగకుండా చూసుకుంటాను” అంటూ ఎమ్మార్వో ఆ నలుగురు గ్రామసేవకులతో చేతులుకలిపారు. ఆ సమస్యంతటితో ముగిసింది.

- ఎం.సత్యనారాయణ,

గ్రామసేవకుల సంఘం జిల్లా ప్రధాన కార్యదర్శి,

అసంఘటితరంగ కార్మికుల ఐక్యతకు జీప్ జాతా

రాష్ట్రంలో సుమారు కోటిమంది అసంఘటిత కార్మికులున్నారు. ప్రభుత్వోద్యోగుల కుదింపు, ప్రభుత్వరంగాన్ని ప్రైవేటీకరించటం, మూసివేయటం, సహకార రంగం ధ్వంసం, వల్ల ఈ రంగం వేగంగా విస్తరిస్తున్నది. పెరుగుతున్న వీరి సమస్యల పరిష్కారం కోసం రాష్ట్ర వ్యాపితంగా పెద్ద ఐక్యపోరాటం అవసరం.

అసంఘటిత కార్మికులలో అత్యధికులకు ఇఎస్ఐ, పిఎఫ్ తదితర కార్మిక చట్టాలు వర్తించవు. కొద్దిమందికి వర్తించినప్పటికీ అమలు కావటం లేదు. కనీసవేతనాలు లేవు. నెలలతరబడి వేతనాలు బకాయిపెడుతున్నారు. ఉద్యోగ, ఉపాధి భద్రత లేదు. నియామకపత్రాలు, గుర్తింపుకార్డులు లేవు. శ్రామిక మహిళలకు సమాన పనికి సమాన వేతనం అమలు కావటం లేదు. గృహ కార్మికులకు కనీసం కార్మికులుగా గుర్తింపు కూడా లేదు. పని ప్రదేశాలలో మహిళా కార్మికుల పట్ల లైంగిక వేధింపులు పెరిగాయి.

స్థూల జాతీయోత్పత్తిలో 60శాతం అందజేస్తున్న అసంఘటిత కార్మికుల సంక్షేమం గురించి ప్రభుత్వం ఏమాత్రం పట్టించుకోవటం లేదు. వీరికోసం సమగ్ర సంక్షేమ చట్టం తేస్తామన్న యుపిఎ ప్రభుత్వం ఇంతవరకు చేయలేదు. రాష్ట్ర ప్రభుత్వానికి ఆ ధ్యాసేలేదు.

రాష్ట్రంలో కార్మికుల సమస్యల పరిష్కారం కోసం అరకోటి సంతకాలు సేకరించి, ముఖ్యమంత్రికి వినతిపత్రం అందజేయాలని సిఐటియు నిర్ణయించింది. ఇందుకోసం రాష్ట్రవ్యాపితంగా అక్టోబరులో జీపుజాతాలు నిర్వహించనున్నది. ఇవి రాష్ట్రంలో అన్ని మండల కేంద్రాలను తాకి హైదరాబాద్ చేరుకుంటాయి. ఐక్య పోరాట చైతన్యాన్ని, సంఘీభావ స్ఫూర్తిని పెంచేందుకు అసంఘటిత కార్మికులను సంఘటితం చేసేందుకే ఈ శ్రామిక జన చైతన్య యాత్ర. వినతిపత్రం మీద అందరూ సంతకాలు చేయాలని, యాత్రకు సహకరించాలని కోరుతున్నాం.

కరపత్రాలు, పోస్టర్లతో పెద్దఎత్తున ప్రచారోద్యమం నిర్వహిస్తాం. కార్మికుల సమస్యలపైన పాటలు, కళారూపాలు రూపొందించి ప్రదర్శిస్తాం. కథలపోటీలు, కవి సమ్మేళనాలు నిర్వహించటం ద్వారా కార్మికుల సమస్యలపై సాహిత్య అభివృద్ధికి కృషి చేస్తాం.

రాష్ట్రవ్యాపితంగా ఈ కార్యక్రమాల అమలుకు సన్నాహంగా జిల్లాస్థాయి వర్క్ షాప్లు జరుగుతాయి. సరళీకృత ఆర్థిక విధానాలకు వ్యతిరేకంగా జరుగనున్న మహోద్యమానికి ఇది నాందిపలికే యాత్రగా సాగుతుంది. దీనికి అందరూ సహకరించాలని కోరుతున్నాం.



నిజమైన కునిసి

అసలే
వేసవి కాలం!

పగలంతా
ఉక్కపోత తోను,

చెమటతోను చికాకుగా

ఉంటోంది. నిన్న రాత్రి

'కాజువాలిటీ' విభాగమంతా

'ట్రామా' కేసులతో

కిటకిటలాడిపోయింది. నాకు

జరిగిన అన్యాయానికి నా

ముఖం పాలిపోయింది. మా

సీనియర్ డాక్టర్లు అధిపతులు

హాయిగా గుర్రుపెట్టి

నిద్రపోతుంటే, క్రింది స్థాయికి

చెందిన నా లాంటి జూనియర్

డాక్టర్లు నలిగిపోతుంటాం.

రోగులను పరీక్షించడం, కుట్లు

వేయడం, ఆసుపత్రిలో

చేర్చుకోడం, కేస్ షీటు

రాయడం, రోగ పరీక్షలు

చేయడం ... ఇవన్నీ ప్రతి రాత్రి

తప్పవు. మళ్ళీ తెల్లారగానే

తాజాగా తయారై వచ్చే మా

అధిపతుల ఆదేశాల కోసం

సిద్ధంగా ఉండడంతోనే మా

సమయమంతా సరిపోతుంది.

నాకు దొరికే కాస్త సమయమల్లా

ఓ అరగంట సేపు మాత్రమే. ఓ

కప్పు టీ తాగి బట్టలు

మార్చుకుని రావడానికి

సరిపోతుంది. ఆ తర్వాత మళ్ళీ


'రాండ్సు'కి వెళ్ళాలి. ఇది కూడా

దాదాపుగా కట్టు బానిసత్వమే!....

ఈ పూట నాకు ద్యూటీ లేదు. ఇంటికి వెళదామని బస్ స్టాపు వైపు నడిచాను. జనంతో కిటకిటలాడుతున్న ఓ సిటీబస్ లోకి చొరబడి, మెట్ల దగ్గరగా నిలబడ్డాను. బస్సు కదిలింది. జనాలు ఒకరినొకరు తోనుకుంటున్నారు, మోచేతులతో నెట్టుకుంటున్నారు. ఒకవైపు మురికి, చెమట, జిడ్డు, కంపు, మరోవైపు కాలివేళ్ళు తొక్కేసే ప్రయాణీకులు, దురుసుగా ప్రవర్తించే కండక్టర్. రెండు స్టాపుల తర్వాత, జనం కొద్దిగా వలచబడ్డారు. నేను లోపలికి వెళ్ళగలిగాను. కండక్టర్ గట్టిగా ఈలవేస్తూ, 'లోపలికి రండి' అని అరుస్తున్నాడు.

ఇంతలో అదృష్టవశాత్తు, రెండు వరుసల అవతల నాకో ఖాళీసీటు కనిపించింది. నా మెడలో వేలాడుతున్న స్ట్రెతస్కోపు నాకు కాస్త వెలుసుబాటు కలిగించింది. సీటులో కూర్చోబోతూ, ఎందుకో ప్రక్క సీటు ప్రయాణీకుడిని చూసాను. అతడో కుష్టురోగి. చూపులకి జుగుప్సగా వికారంగాను వున్నాడు. అతడు స్థానిక దినపత్రికలో కుంభకోణాలకు, మోసాలకు సంబంధించిన వార్తలను చదువుతున్నాడు. బహుశా చూపు ఆనడం లేదేమో, పేపరుని చాలా దగ్గరగా పెట్టుకుని చదువుతున్నాడు. నేను ఒక్కసారిగా వెనుకడుగు వేశాను. ఈ కుర్రాపి, రోగిష్టి వక్కన నేనెలా కూర్చుంటాను?

బస్సు మధ్యగా ఉన్న రాడ్ ని వట్టుకుని, ఆ సీటుకి ముందుగా నిలుచున్నాను. యధాలాపంగా నా దృష్టి కుష్టురోగి చదువుతున్న పేపరు ముందు పేజీపై పడింది. రాసక్రీడలు సాగిస్తూ, సాక్షాధారాలతో సహా పట్టుబడ్డ ఓ మంత్రిగారి గురించి వార్త పెద్ద అక్షరాలతో ప్రచురితమైంది. ఫోటోలతో సహా ముద్రించి ఉన్న ఆ వార్తని చదవడానికి కాస్త కిందకి వంగాను. ఆ క్షణంలో మా ఇద్దరి



సర్పంచ్ గా ఏకగ్రీవంగా ఎన్నికైన అంగన్ వాడీ కార్యకర్త



శ్రీమతి జి.ఎం.వెంకటమ్మ కడపజిల్లా రాయచోటి మండలంలోని నక్కమండ్లపల్లి సెంటర్ లో 14 సంవత్సరాలుగా అంగన్ వాడీ కార్యకర్తగా పని చేస్తున్నారు. యూనియన్ లో సెక్టార్ లీడర్ గా బాధ్యతలు నిర్వహిస్తున్నారు. ఈమె భర్త మల్లిఖార్జున రాయచోటి రవితేజ హాస్పిటల్ లో కాంపౌండర్ గా పని చేస్తున్నారు.

ఈమె ఇటీవల జరిగిన పంచాయతీ ఎన్నికలలో తెలుగుదేశం పార్టీ మద్దతుతో సర్పంచ్ గా నక్కమండ్లపల్లి పంచాయతీ నుంచి పోటీ చేశారు. ఇతర పార్టీలు ఎవరినీ పోటీకి నిలపలేదు. అంగన్ వాడీ వర్క్ గా వున్న మంచి పేరు కారణంగా ఈమె ఏకగ్రీవంగా సర్పంచ్ గా ఎన్నికయ్యారు.

బిఎ వరకు చదువుకున్న జి.ఎం.వెంకటమ్మ వయస్సు 32 సంవత్సరాలు. ప్రజల మద్దతును, చూరగొన్న జి.ఎం.వెంకటమ్మ గారిని కార్మికలోకం అభినందిస్తున్నది.

కళ్ళు కలుసుకున్నాయి. నాకంత ఆసక్తి కలిగించిన ఆ వార్త ఏమిటో చూద్దామని అతడు పేపరుని తిరగేసాడు. తర్వాత తన పక్క సీటు ఖాళీగా ఉండడం చూసాడు. నాకేసి అదోలా చూసి, మళ్ళీ పేపరు చదువుకోవడంలో నిమగ్నమైపోయాడు.

ఆ విలేఖరి చేసిన పరిశోధన చాలా ఆసక్తికరంగా ఉంది. కాని కుష్టురోగి పేపరుని తిరగేయడంతో కాస్త అంతరాయం కలిగింది. జరిగిన అంతరాయానికి నేను చింతించాను. సాటి ప్రయాణీకుడు చదువుతున్నాడన్న ఆలోచనైనా లేకుండా పేజీ తిప్పేయడం నాకు చికాకు కలిగించింది. నా తెల్లకోటు, స్టైతస్కోపు అతడిపై ఏ ప్రభావం చూపినట్లు లేదు.

మళ్ళీ ఏకాగ్రత తెచ్చుకుని ఆ వార్త చదవడానికి నాకు కొన్ని క్షణాలు పట్టింది. ఇంతలో ఏదో స్టాపు వద్ద బస్సు ఆగింది. కొద్ది మంది దిగితే రెండింతలు ఎక్కారు. మళ్ళీ తోపులాట మొదలైంది. నగరంలో ఇంక బస్సులే లేవా అని నాకనిపించింది. హఠాత్తుగా కుష్టురోగి పేపరు చదవడం ఆపాడు. దాన్ని జాగ్రత్తగా మడతపెట్టి పట్టుకుని సీట్లోంచి లేచాడు. “హమ్మయ్య! దేవుడు నా మొర ఇప్పటికీ ఆలకించాడు. వీడి బాధ వదిలింది” అని అనుకుంటూ ఆ కుష్టురోగి వెళ్ళడానికి దారి ఇచ్చాను.

అతడు నన్ను దాటుకుని వెడుతుంటే, అనన్యాయంతో తల తిప్పుకున్నాను. అతడి చూపులు ఓ క్షణం

పాటు నా తెల్లకోటు పైన, స్టైతస్కోపు పైన నిలిచాయి. కొద్దిగా వెనక్కి తిరిగి తను ఖాళీ చేసిన సీటుని చూసాడు. దాంట్లో కూర్చోవలసిందిగా నాకు సైగ చేసాడు. ‘నన్నిక భరించనవసరం లేదు’ అన్న భావన అతడి చూపులో ప్రస్ఫుటమైంది. అతడు ఏదో చెప్పాలనుకుని, పెదాలను కొద్దిగా కదిలిచ్చాడు. కాని అంతలోనే ఆ ప్రయత్నం మానుకుని తన చేతిలోని దినపత్రికని తీసి సీటు మీద పరిచాడు. నేను నిర్ఘాంతపోయాను. అతడేమీ మాట్లాడకపోయినా, అతడి ఉద్దేశాన్ని నేను గ్రహించాను. “ఇప్పుడు సుఖంగా కూర్చోండి డాక్టర్! జబ్బులకి దూరంగా ఉండండి. సాటి మనుషుల వేదనకి, బాధకి న్పందించకండి. ఒకప్పుడు ఎంతో ఉన్నతాశయాలు కలిగి నిస్వార్థమైనదిగా పేరొందిన మీ వృత్తికి కళంకం వచ్చినా పట్టించుకోకండి. హాయిగా ఏకాంతంగా కూర్చుని, ఈ పేపరుని చదువుకోండి” లాంటి భావాలు అతడి ముఖంలో కదలాడాయి.

బస్సు ఒక్క కుదుపుతో ఆగింది. ఆ కుష్టురోగి దిగిపోయాడు. సీటు మీద అతడు పరిచిన దినపత్రిక మాత్రం అక్కడే ఉంది. ఒక్కసారిగా ఏదో తెలియని వ్యధ నన్ను ఆవహించింది. నిస్సత్తువగా అనిపించింది. ఓ వైద్యుడిగా నాకు ఉండాల్సిన ఓర్పు, కరుణ చూపలేనప్పుడు, రోగుల పట్ల ఆదరణ, దయ, జాలి, సానుభూతి చూపలేనప్పుడు, వృత్తిధర్మాన్ని

పాటించలేనప్పుడు, నేను పొందిన శిక్షణకి అర్థమేముంది? ఐదేళ్ళపాటు మెడికల్ కాలేజీలో చదివినా పొందలేని అనుభవాన్ని, ఈరోజు ఈ రద్దీగా ఉన్న బస్సులో పొందగలిగాను.

జీవితం గురించి, అన్వేషణ గురించి ఈ రోజు నాకు అర్థమైంది. ఓ ఉన్నతమైన వృత్తికి ప్రతినిధులుగా ఉన్న మా మెడికోలం, ముసుగులు ధరించి ఉన్నామని గ్రహించాను. కాని నన్ను నేను తెలుసుకున్నాను.

ఆ కుష్టురోగి తన చిన్న చర్యతో తోటి ప్రయాణీకుడికి కూర్చోడానికి చోటి వ్వదమే కాకుండా, ‘సాటి మనుషులకు మీ మనసులోను కాస్త చోటి వ్వండి’ అనే సందేశాన్ని అందించాడు.

మనిషి మేధస్సు ఎదగడానికి వేల వేల ఏళ్ళు పట్టిందని తెలుసు. మనిషి రాతియుగం నాటి ఆది మానవుని స్థాయి నుంచి, విజ్ఞానం సంపాదించిన నాగరిక మానవుడిగా మారడానికి చాలా కాలం వట్టింది. కాని నా తోటి రోగిష్టి ప్రయాణీకుడు నాకోసం తన సీటుపై దినపత్రికని పరిచి, నన్ను కూర్చోమని నిశ్శబ్దంగా సైగ చేసిన క్షణంలోనే ‘నిజమైన మనిషి’ అయ్యాడు. నేను, మనలో చాలామంది ఇంకా చేరని మనిషి పరిణామ దశ అది...!

స్వేచ్ఛానువాదం : కొల్లూరి సోమశంకర్

రాష్ట్ర ప్రభుత్వ విధానాలపై పోరాటానికి రౌండ్ టేబుల్ సమావేశం పిలుపు

రాష్ట్ర ప్రభుత్వం జి.ఓ.నం.5 ఉపసంహరించినప్పటికీ అవే విధానాలు అమలు జరుపుతున్నది. వీటికి వ్యతిరేకంగా సిఐటియు రాష్ట్ర కమిటీ 2-9-2006న హైదరాబాద్ లో నిర్వహించిన రౌండ్ టేబుల్ సమావేశంలో ఎపి ఎన్టీవోస్, టిఎన్టీవోస్, ఎపి పబ్లిక్ సెక్టార్స్ ఫెడరేషన్, ఎపిసిఓబి, డిసిసిబి, పిఎసిఎస్, ఆర్టీసి, రెవిన్యూ సర్వీసెస్ అసోసియేషన్, పంచాయతీరాజ్, హెచ్ఎంఎస్, బిఎంఎస్, టిఎన్టీయుసి, తదితర సంఘాల రాష్ట్ర నాయకులు పాల్గొన్నారు. ఈ క్రింది తీర్మానం చేశారు.

రాష్ట్ర ప్రభుత్వం జి.ఓ.నం.5ను రద్దు చేసినప్పటికీ, ఇందులో భాగంగానే జి.ఓ.నం.94 పేరుతో ఆర్టీసీ రూట్లను ప్రైవేటు ఆపరేటర్లకు ధారాదత్తం చేయటం ప్రారంభించింది. ఆర్టీసీ యాజమాన్యం, కార్మికుల సంఖ్యను కుదించే ఏర్పాట్లు ప్రారంభించింది. జి.ఓ.నం.116, జి.ఓ.నం.24 పేర్లతో ఈ పనిని వీడియో కాన్ఫరెన్స్ ల ద్వారా పర్యవేక్షణ చేస్తున్నది. ఇండస్ట్రీస్ డెవలప్ మెంట్ కార్పొరేషన్ మూసివేసి, ఉద్యోగులను తొలగించాలన్న ప్రయత్నాలు కొనసాగు తూనే ఉన్నాయి. చర్యకారుల అభివృద్ధికి ఉద్దేశించిన లిడ్ క్యాప్ భూములను సింగపూర్ సంస్థకు అప్పగిస్తున్నారు. సింగరేణిలో కోల్ ఫిల్లర్లను భయభ్రాంతులకు గురిచేస్తున్నారు. సహకార రంగంలో వైద్యనాథన్ కమిటీ సిఫారసులు అమలు చేయాలని రాష్ట్ర ప్రభుత్వం నిర్ణయించింది. ఈ ప్రయత్నాలను తీవ్రంగా ఖండిస్తున్నాం. ఈ చర్యలన్నీ తక్షణమే ఆపాలని డిమాండ్ చేస్తున్నాం.

ఉద్యోగుల నిరసనను ఖాతరు చేయకుండా, గత ప్రభుత్వం లాగానే మోసపూరిత ఎత్తుగడలు వేస్తున్నది. ఆర్టీసీ రూట్లను

కట్టబెట్టదలచిన ప్రైవేటు బస్సుల యజమానులకు మాత్రం ఇచ్చింది.

సర్వీసులు తగ్గించకుండా, కండక్టర్ల సంఖ్యను బాగా తగ్గించాలని, ముఖ్యంగా ఎక్స్ ప్రెస్ బస్సులలో కండక్టర్ ఖాళీలేవీ భర్తీ చేయరాదనీ, అత్యంత వేగంగా సింగిల్ క్రూ బస్సులను, టీమ్స్ బస్సులను పెంచాలని ఆర్టీసీ విసిఓఎండి ఆర్టీసీ అధికారులందరికీ ఆదేశాలు జారీ చేశారు.

ఏటా ఆర్టీసీ ఆదాయాన్ని సుమారు 500కోట్ల రూపాయలు కొల్లగొడుతున్నాయనీ, వీటిని అరికడతామని వాగ్దానం చేసిన ముఖ్యమంత్రి, ఇప్పుడు ప్రైవేటు బస్సులను తిప్పిటం చట్టబద్ధం చేస్తున్నారు. ఒకవైపు ఆర్టీసీ ఆదాయానికి గండికొడుతూ, మరోవైపు వేతనం పెంపుదల విషయం యాజమాన్యం కార్మికులూ చూసుకోవాలన్నారు. కావాలంటే బస్సు ఛార్జీలు పెంచుకోండని ఉచిత సలహా ఇచ్చారు. ఈ పేరుతో ప్రజలను ఆర్టీసీ కార్మికులపైకి ఎగదోసేందుకు ఏర్పాట్లు చేస్తున్నారు.

సింగరేణిలో కోల్ ఫిల్లర్లు ట్రాన్స్ ఫర్ అంగీకరించాలనీ, లేదా గ్రేడు తగ్గించుకుని పని చేయాలనీ వత్తడి చేస్తున్నారు. ఒకరోజు సమ్మెకు 8రోజులవేతనం కోత అమలు చేస్తున్నారు.

సహకార రంగంలో వైద్యనాథన్ కమిటీ సిఫార్సుల పేరుతో కొన్ని డిసిసిబిలను మూసివేయాలనీ, కార్మికులను తొలగించాలనీ రాష్ట్ర ప్రభుత్వం నిర్ణయించింది. ఈ మేరకు నాబార్డ్ బ్యాంకుతో ఒప్పందం చేసుకున్నది. దీనివల్ల సహకారరంగం ధ్వంసమవుతుంది.

ఆర్టీసీ, సింగరేణి, సహకార రంగం, ఇతర కార్పొరేషన్లలోని ఉద్యోగ సంఘాలు ఐక్యపోరాట ప్రయత్నాలు ప్రారంభించాయి. వారి పోరాటాలకు అండగా నిలవాలని నిర్ణయించాం.



కోలాల గోల ఏమిటి?

పెప్సీ, కొకాకోలా వంటి శీతలపానీయాల తయారీలో పురుగుల మందులు హానికర స్థాయిలో వున్నాయనే దుమారం చెలరేగి మూడు


సంవత్సరాలయింది. కొనసాగుతోంది. పర్యావరణం మరియు శాస్త్ర కేంద్రం (ఎన్ జిఓ)గా పని చేసే సంస్థ తన పరిశోధనలో ఈ విషయాన్ని వెల్లడించింది. కేంద్ర ప్రభుత్వం పెప్సీ, కొకాకోలా వగైరాలపై నిషేధం విధించాలని కోరుతోంది ఆ సంస్థ. ప్రపంచ ఆరోగ్య సంస్థ విధించిన పరిమితుల కంటే అమెరికా, ఆస్ట్రేలియా, న్యూజిలాండ్ దేశాలు 100 నుండి 30 రెట్లు తక్కువగా పరిమితులను విధించుకున్నాయి. తమ తమ దేశాల్లో ప్రజల ఆరోగ్యాన్ని దృష్టిలో వుంచుకొని విధించుకొన్న పరిమితి అది. అదే అమెరికా కంపెనీలయిన పెప్సీ, కొకాకోలాలు మన దేశంలో తమ ఇష్టానుసారం పురుగుల మందులను పరిమితులకు మించి కలుపుతున్నారు. వారిని నిరోధించగల చట్టాలు మనకు లేవు. చట్టాలు చేసే దిశలో ప్రభుత్వ గమనమూ లేదు. కారణం అమెరికన్ కంపెనీల అడుగులకు మడుగులొత్తడమే మన పాలకులకు పరమావధిగా వుంది.

పై సంస్థ 11 శీతలపానీయాల 57 నమూనాలను ల్యాబరేటరీలో పరీక్షించింది. ఈ పానీయాల్లో పరిమితికిమించి

లిండేన్, హెప్టాక్లోర్, డిడిటి, క్లోరోఫైరిఫాస్, మలాథియాన్ వంటి పురుగుల మందులు వాడినట్లుగా తేలింది. దీనివల్ల లివర్, కిడ్నీ, నాడీ మండలం, రోగనిరోధక శక్తి దెబ్బ తింటాయి. అత్యధిక నమూనాల్లో “లిండేన్” కానవచ్చింది. పరిమితికి మించి 15నుండి 140 రెట్లు అధికంగా పురుగుల మందులు కలుపుతున్నట్లుగా తేలింది.

ఇప్పటికే గుజరాత్, మధ్యప్రదేశ్, రాజస్థాన్, చత్తీస్ గఢ్ రాష్ట్రాల్లో విద్యాల యాల్లో శీతల పానీయాలను నిషేధించారు. పంజాబ్ లో అసెంబ్లీ ప్రాంగణంలో నిషేధించారు. కేరళ రాష్ట్రంలో శీతలపానీయాల తయారీ, అమ్మకాలను నిషేధించారు. ఇంత జరిగినా కేంద్ర ప్రభుత్వం నిషేధించలేదు.

అందుకు కారణం భారతదేశంలో పురుగుల మందులు విచ్చలవిడిగా ఉపయోగించడమే. పళ్ళు, కాయగూరలు, పప్పు ధాన్యాలు, టీపొడి, పాలు, మాంసం మొదలైన ఆహార వస్తువులను భద్రపరిచేందుకు, నిలువ చేసేందుకు పురుగుమందులు అపరిమితంగా ఉపయోగిస్తున్నారు. ప్రజల ఆరోగ్యం దృష్ట్యా పరిమితులు విధిస్తూ చట్టాలు చేయవలసి వుంది.



బీడీ రంగం సర్వే-అనుభవాలు

రాష్ట్రంలో బీడీ కార్మికులు 7 లక్షల మందికిపైగా ఉన్నారు. వీరిలో అత్యధికులు మహిళలు. బీడీ పరిశ్రమ అంటే అసంఘటిత కార్మికులు పనిచేసే కర్థానా. వ్యవసాయం, చేనేత తరువాత అత్యధిక కార్మికులకు ఉపాధి కల్పించబడిన వాటిలో బీడీ పరిశ్రమ వుంది.

మన రాష్ట్రంలో నిజామాబాద్, ఆదిలాబాద్, కరీంనగర్, మెదక్, మహబూబ్ నగర్, వరంగల్ జిల్లాల్లో బీడీ కార్మికులు వేలల్లో ఉన్నారు. వాస్తవంగా ఈ పరిశ్రమ స్థాపనకు పెద్దగా పెట్టుబడి పెట్టాల్సిన అవసరం లేదు. యంత్రాలుగానీ, యంత్ర పరికరాలు గానీ పెద్దగా అవసరం ఉండదు. ప్రధానంగా దీనికి మానవ శ్రమను సమకూర్చుకుంటే అదే పెద్దపెట్టుబడి. మానవ శ్రమతోపాటు చిన్న చాకు, కత్తెర సమకూర్చుకుంటే సరిపోతుంది. అంటే దీనిని బట్టి మనకు ఏమి అర్థమౌతుంది? తక్కువ వనరులతో ఎక్కువ లాభాలు తీసుకువచ్చే పరిశ్రమ. అయితే తక్కువ పెట్టుబడి తో ఎక్కువ లాభాలు వస్తుండటంతో పెద్దపెద్ద పెట్టుబడిదారులు దీనిపై కేంద్రీకరించి మానవ శ్రమను అతి సునాయనంగా దోచుకుంటున్నారు.

కార్మిక హక్కులను కాపాడాల్సిన చట్టాలు పరిశ్రమ యజమానుల చుట్టాలుగా మారాయి. దీనివలన కార్మికుల వేతనాలు, హక్కులు, అవసరాలను పర్యవేక్షించాల్సిన చట్టాలే చట్టబంధ లైనప్పుడు కార్మికులకు దిక్కెవరు? అందుకే పొగ చూరుతున్న బీడీ కార్మికుల బ్రతుకులపై ఎపి బీడీ & సిగార్ వర్కర్స్ యూనియన్ (సిఐటియు) రాష్ట్ర వ్యాప్తంగా కార్మికుల సమస్యలపై సర్వే నిర్వహించాలని నిర్ణయించుకుంది.

ఈ నిర్ణయంలో భాగంగా ముందుగా మహబూబ్ నగర్ జిల్లాలో కార్మికులతో వర్క్ షాపులు, సర్వే నిర్వహించింది. ఈ సర్వే ద్వారా అనేక కొత్త విషయాలు వెలుగులోకొచ్చాయి.

బీడీ పరిశ్రమ యజమానే స్వయంగా కార్మికులను నియమించి అతని పర్యవేక్షణలోనే బీడీలు చుట్టటం ఒకపద్ధతి. బీడీ పరిశ్రమ యజమాని కాంట్రాక్టర్ ని నియమించి, అతని పర్యవేక్షణలో కార్థానాలోనే కార్మికులతో బీడీలు తయారు చేయించటం మరో పద్ధతి. మూడవది కాంట్రాక్టు పద్ధతిలో పని జరుగుతుంది. కాంట్రాక్టరు ద్వారా ఆకు, పొగాకు కార్మికునికి ఇస్తున్నారు. కార్మికులు పరిశ్రమలో కాకుండా ఇంటి వద్దనే బీడీలు చుట్టి కాంట్రాక్టరుకి ఇస్తున్నారు.

మహబూబ్ నగర్ జిల్లాలో సుమారు 30వేలమంది బీడీ కార్మికులుంటే 90%మంది కార్మికులతో మూడవ పద్ధతిలోనే పని జరుగుతుందని సర్వే ద్వారా వెల్లడైంది.

ఇకపోతే వేతనాలు, సౌకర్యాలు ఏ కార్థానాలోను, ప్రభుత్వ జి.ఓ.లకు అనుగుణంగా అమలు జరగడం లేదని, కార్మికులకు బీడీలు తయారు చేయడానికి ఇచ్చే ఆకు, పొగాకు సరిపడ అందజేయటం లేదని, తప్పుడు తుకాలతో లెక్కలు కడుతున్నారని, బీడీల మూతులు బాగాలేవని, కోణాలు సరిగ్గా లేవనే పేరు మీద చాట్ పేరు మీద బీడీలు తీసుకుంటున్నారని సర్వేలో వెల్లడైంది.

ఇంకా సౌకర్యాలకు సంబంధించిన సమస్యలు అనేకం వెలుగులోకి వచ్చాయి. ఈ సమస్యల ఆధారంగా జిల్లాలో ఉన్న

కార్మిక యూనియన్స్ ని కలుపుకొని బీడీ మరియు సిగార్ వర్కర్స్ యూనియన్ (సిఐటియు) నాయకత్వంలో జాయింట్ యాక్షన్ కమిటీ ఏర్పడింది. ఆందోళన, పోరాటాలను రూపొందించుకుంది. కార్మికుల ఇంటింటికి తిరిగి యజమానుల మొండివైఖరిని వివరించి మన సమ్మె ద్వారానే యజమానులు దిగివస్తారు అని చెప్పడం ద్వారా కార్మికులందరూ ముక్తకంఠంతో సమ్మెకు సంసిద్ధతను వ్యక్తం చేశారు. ఆ రకంగా సమ్మెకు పిలుపునిచ్చారు. సమ్మె దాదాపు 27రోజులు జరిగింది. సమ్మె చేయడం వలన యజమానులు దిగివచ్చి యూనియన్స్ తో చర్చలు జరిపి రూ.6లు పెంచుకో గలిగాము. ఈ సమ్మెలో ఎపి బీడీ & సిగార్ వర్కర్స్ యూనియన్ అగ్రభాగాన నిలిచింది. కార్మికుల మన్ననలను పొందింది.

- ఎన్.రమ

వినిమయ ధరల సూచిక


(బేస్ 2001=100)

సెంటర్ సీరిస్	మే 2006	జూన్ 2006	జులై 2006
హైదరాబాద్	116	117	117
గుంటూరు	118	119	120
విశాఖపట్నం	118	119	120
వరంగల్	122	123	124
విజయవాడ	118	119	120
గోదావరిఖని	122	123	126
రాష్ట్ర సీరిస్			
విజయనగరం	124	125	125
రాజమండ్రి	128	129	130
జగ్గయ్యపేట	127	129	130
తిరుపతి	123	124	124
కొత్తగూడెం	124	125	125
నిజామాబాద్	128	130	131
ఆలిండియా	121	123	124
ఎ.పి	121	123	123

లింకింగ్ ఫ్యాక్టర్	1971=100	1960=100	1982=100
ఆల్ ఇండియా	-	4.93	4.63
హైదరాబాద్	-	5.23	4.79
గుంటూరు	-	5.60	4.57
విశాఖపట్నం	2.48	1.87	4.64
రాజమండ్రి	2.55	1.81	4.26
వరంగల్	2.36	1.90	4.75
ఎన్ఎస్ఐ కాంప్లెక్స్	2.52	1.89	4.21
గోదావరిఖని (ఎంజిపి)	2.49	-	4.45
విజయవాడ	-	-	4.28
విజయనగరం	-	-	3.93
కొత్తగూడెం	-	3.25	4.58

సమాచార వనరు : డైరెక్టరు ఆఫ్ ఎకనమిక్స్ & స్టాటిస్టిక్స్ - ఆంధ్రప్రదేశ్ ప్రభుత్వము జారీ చేసినది.
ది లేబర్ బ్యూరో గవర్నమెంట్ ఆఫ్ ఇండియా

పోరాడి కూలిపించుకొన్న- ఉప్పు కార్మికులు



ప్రకాశంజిల్లా కనపర్తి (సముద్రతీర గ్రామం)లో 3రోజుల సమ్మె తరువాత యజమానులు, ఉప్పుకార్మికుల మధ్య వేతన ఒప్పందం కుదిరింది. ఫలితంగా 1000 మంది కూలీలకు 30 లక్షల రూపాయల అదనపు ఆదాయం లభించినట్లయింది. ఒక్కో కూలికి (ఆడ, మగ ఇరువురకూ సమానంగా) రోజుకు రూ.15/- పెరిగింది. కూలితోపాటు కూలీలందరికి ఎ) పిఎఫ్ సౌకర్యం కల్పించటానికి (బి) కొరారుల్లో మంచినీళ్ళు, టాయ్లెట్స్, నీడ వంటి కనీస వసతులు కల్పించటానికి (సి) కూలీలందరూ గమ్మూ, కళ్ళజోళ్ళు ఇవ్వటానికి డి) ప్రభుత్వం సూచించిన విధంగా వైద్యక్యాంపులు నిర్వహించటానికి యాజమాన్యం అంగీకరించింది. 2-3 సంవత్సరాల కొకసారి మొక్కుబడిగా 3నుండి రూ.5లు కూలి పెంచే సాంప్రదాయానికి భిన్నంగా ఈ ఒప్పందం జరగటం కూలీలకు నూతన ఉత్సాహాన్నిచ్చింది. సంఘం పట్ల విశ్వాసాన్ని పెంచింది.

ఒప్పందం వివరాలు :

మగవారికి రోజుకూలి: రూ.60-00 నుండి 75-00

మహిళలకు రూ.40-00 నుండి 55-00

లోడింగ్ కూలీలకు

75 కేజీల రూ.2-60 నుండి 3-00

80 కేజీల రూ.3-20 నుండి 3-90

100 కేజీల రూ.3-90 నుండి 4-70

మోత కూలీలకు

75 కేజీలు రూ.2-60 నుండి 3-00

సంధాలియా కంపెనీ రూ.2-65 నుండి 3-10

అందరూ కూలీలకు నవంబరు నుండి పిఎఫ్ చెల్లిస్తారు.

ఎటువంటి కక్షసాధింపు చర్యలు ఉండరాదని అంగీకరించారు.

ఉప్పు కార్మికుల కోసం ప్రత్యేక సంఘం పెట్టాలని జిల్లా వ్యవసాయకార్మిక సంఘం నిర్ణయించింది. నాగులుప్పలపాడు

మండలంలోని పరిస్థితులను సర్వేచేసి సమస్యలను గుర్తించింది. ఈ సర్వే క్రమంలోనే ఉప్పు కార్మికుల జనరల్ పరిస్థితితోపాటు, కనపర్తి ఏరియాలోని 'సంధాలియా కంపెనీ'లో గల ప్రత్యేక పరిస్థితులు సంఘం దృష్టికి వచ్చాయి.

ప్రకాశం జిల్లాలోని 4 మండలాలలో సుమారు 10వేల ఎకరాలలో ఉప్పు సాగవుతున్నది. చిన్నగంజాం, కనపర్తి ఏరియాలలో కంపెనీల, పెద్ద రైతుల ఆధ్వర్యంలో ఉత్పత్తి జరుగుతుంది. కొత్తపట్నం, శింగరాయకొండలలో చిన్న సన్నకారు రైతులు ప్రధానంగా ఉప్పు ఉత్పత్తిలో పాల్గొంటున్నారు. సుమారు 20వేల మంది పనిచేసే ఈ రంగంలో కూలీలు అనేక ఇబ్బందులు ఎదుర్కొంటున్నారు. కూలి తక్కువ. దీనితోపాటు ఈ రంగంలో పనిచేసే వారికి కాళ్ళు, కళ్ళు దెబ్బతింటాయి. వీటి రక్షణకు కనీస సదుపాయాలు కల్పించాలని జి.ఓ.ఎం.ఎస్.32 ఉన్నా అమలు కావటం లేదు. ఈ కొరారుల్లో పనిచేసే మహిళల పరిస్థితి మరింత అధ్వాన్నంగా వుంది. చాకిరీ ఎక్కువ- కూలి తక్కువ, తీరప్రాంతం కావటంతో నికరంగా ఉండే మరో పనికి వెళ్ళే అవకాశం లేదు. కూలి కావాలనో, వసతులు కావాలనో ఎవరైనా నోరు తెరిస్తే మరుసటి రోజు నుండి పని కోల్పోవాలి. కూలిడబ్బు నెలల తరబడి ఇచ్చేవారు కాదు. పనిచేసే సమయంలో ప్రమాదం జరిగినా పట్టించుకొనే వారు లేరు. ఇదీ ఉప్పు కొరారుల్లోని పరిస్థితి.

తొలి విజయం : ఈ స్థితిలో మొదట మా పని 'సంధాలియా కంపెనీ'తో ప్రారంభించాం. 'మా పనిపోయినా ఫర్వాలేదు- సంఘం పెడదాం- సమస్య పరిష్కారంకోసం మేం ఉంటాం' అంటూ ముగ్గురు కార్మికులు నిలబడ్డారు. వీరిని కేంద్రంగా ఆ కంపెనీ కూలీలను కూడగట్టాం. రాత్రివేళల్లో జనరల్ బాడీలు వేసి ధైర్యం చెప్పాం. కంపెనీలోని సమస్యలపై యాజమాన్యంతో చర్చించాలనే నిర్ణయం జరిగింది. ఈ దెబ్బతో ముగ్గురి పని గోవిందా! అంటూ కొందరు భయపెట్టారు. బయట నుండి వచ్చిన నాయకులు



యజమానుల దగ్గర డబ్బు తీసుకొని వెళతారంటూ మరికొందరు ప్రచారంలో పెట్టారు. ఆ కంపెనీ కార్మికులసమస్యలు పరిష్కరించాలంటూ కూలీలను కూడదీసి యజమానితో చర్చలు జరిపాము. యజమాన్యం సానుకూలంగా స్పందించింది. బకాయిలన్నీ వెంటనే చెల్లించింది. తామూ ఇక బోనస్ ఇస్తామని- 15రోజులకొకసారి కూలి ఇస్తామని ఒప్పుకొన్నారు. దీనితో కార్మికులకు మొదటి విజయం లభించింది.

జిల్లాలోని ఉప్పు కార్మికులను ఆహ్వానిస్తూ ఏప్రిల్ 6న ఒంగోలులో సదస్సు జరిపి సమస్యలను చర్చించి కమిటీని ఏర్పరచాం. ఉప్పు కార్మిక సంఘం ఏర్పడింది. సర్వేలో వచ్చిన సమస్యల ఆధారంగా కోర్కెలపత్రం రూపొందించి కలెక్టరుగార్ని కలిశాం. వెంటనే పరిస్థితులను సర్వేచేసి రిపోర్టు ఇవ్వమని ఎసిఎల్ను ఆదేశించారు. జిల్లా అధికారులు మొదటిసారి కొరారుల్లోకి కాలుపెట్టారు. సంధాలియ కంపెనీలోనే మొదట విచారించారు. 26మంది కూలీలు తక్కువ కూలి గురించి చెప్పారు. రూ.96వేలు ఆ 26మంది కూలీలకు చెల్లించమంటూ లేబరు ఆఫీసరు కంపెనీపై కేసు పెట్టారు. కనీసకూలి అమలు చేయాలంటూ ఉప్పు కార్మికసంఘం ఆందోళన ప్రారంభించింది. ఫలితంగా ఎసిఎల్ ఆఫీసులో యజమానులతో 4 దఫాలు చర్చలు జరిగాయి.

ఒకవైపు యజమానులు చర్చలో పాల్గొంటూ వాటిని వాయిదా వేయిస్తూ మరో వైపున కార్మికులను ఏకం కాకుండా

అనేక పద్ధతులను ఉపయోగించారు. అధికారులను ప్రభావితం చేయటంకోసం ప్రయత్నం చేశారు. కొంత మేరకు జయప్రదం అయ్యారు. నాయకులపై బురద చల్లి చందాలు ఇవ్వనందువలన ఇలా చేస్తున్నారంటూ కార్మికులలో ప్రచారం చేశారు. చివరగా సమ్మె ప్రకటన తరువాత నాయకుల వద్దకు ఓ సార్ట్ ఇన్ స్పెక్టరును “ఎంత ఆశిస్తున్నారో చెప్పండి” అంటూ బేరానికి పంపారు. అన్ని ప్రయోగాలు విఫలం అయిన తరువాత మాత్రమే యజమాన్యం ఒప్పందానికి అంగీకారం తెలిపింది.

18వ తేదీ ఎసిఎల్ ఆఫీసులో చర్చలు ప్రారంభం అయ్యాయి. ఆఫీసు వద్దకు కూలీలు పెద్ద సంఖ్యలో వచ్చారు. రూ.5 మాత్రమే పెంచగల మంటూ ప్రతిపాదన చేశారు. పగటిపూట 8గంటలు చేస్తే రూ.96 ఇస్తామంటూ తిరకాసు వాదనలు చేశారు. మళ్ళీ నీళ్ళు 20⁰ సెం.గ్రేడ్ పైన వేడిగా ఉంటుంది. ఎక్కువ ఎండలు ఉన్నకాలంలో వేకువనే పనికి వస్తారు! ఏం చేద్దామంటూ కార్మికులతో చర్చించాం.

చివరకు ఏకాభిప్రాయంతో సమ్మె ప్రకటించాము. నమ్మె 100% విజయవంతం అయింది. యజమానులు అదేరోజు చర్చిద్దాం అంటూ కూలీలను కలిశారు. “మా నాయకులు కూడా చర్చలలో ఉండాలి” అంటూ కూలీలు పట్టుపట్టారు. చర్చలు మరుసటి రోజుకు వాయిదా వేసి అందరం కూర్చున్నాం. కార్మికుల సమక్షంలోనే యజమానులతో చర్చలు జరిగాయి. చివరగా ఒక అంగీకారం కుదిరింది.

మగవారికి, మహిళలకూ సమానంగా రూ.15 కూలి పెరిగింది. ఒకవైపు గతంకంటే కూలి పెరిగిందన్న సంతృప్తి ఉన్నా మనకు రావలసిన రూ.96 సాధించలేదన్న భావనా కూలీలలో వుంది. మహిళలకు పురుషులతో సమానంగా రూ.15 పెరిగినా కూలీలో ఇంకా రూ.20 వ్యత్యాసం వుంది.

మొత్తం మీద కనపర్తి ఏరియా

హిమాచల్ ప్రదేశ్ కార్మికుల పోరాట సంఘిభావ నిధి


ఆంధ్రప్రదేశ్ లో వివిధ జిల్లాల సిబిటియు కమిటీలు సేకరించిన విరాళాల వివరాలు.

జిల్లాపేరు	రూపాయలు
1 విశాఖపట్టణం	10479.00
2 ప.గోదావరి	8417.00
3 కృష్ణా	18000.00
4 గుంటూరు	7849.00
5 ప్రకాశం	3656.00
6 నెల్లూరు	2000.00
7 చిత్తూరు	4066.00
8 కడప	2050.00
9 అనంతపురం	5000.00
10 కర్నూల్	3750.00
11 మ.నగర్	1790.00
12 రంగారెడ్డి	2279.50
13 మెదక్	10000.00
14 హైదరాబాద్	8790.00
15 నల్గొండ	2050.00
16 వరంగల్	2000.00
17 కరీంనగర్	3815.00
18 కొత్తగూడెం	1500.00
మొత్తం	97491.50

కార్మికులలో నూతన ఉత్సాహం వచ్చింది. జిల్లాలోని మిగతా ప్రాంతాలకు ఈ ఉద్యమం విస్తరించాల్సిన అవసరం వుంది. ఇందుకు అవసరమైన కృషిని కొనసాగించాలని ఉప్పు కార్మికసంఘం నిర్ణయించింది.

- పెంట్యాల హనుమంతరావు,
వ్యవసాయ కార్మిక సంఘం కార్యదర్శి,
ప్రకాశంజిల్లా

ఆహార నిల్వలతో జూదం



కాదేదీ కవితకి అనర్హం అన్నాడు మహాకవి. కాదేదీ జూదానికి అనర్హం అంటుంది పెట్టుబడిదారీ సమాజం. చివరికి ఆహార పదార్థాలు కూడా.

గత కొద్దినెలల నుండి ఆహార ధరల పెరుగుదలకు కారణాలను వెతుక్కుంటూ పోతే కొన్ని భయంకర సత్యాలు బయటపడ్డాయి. 2006 మార్చితో అంతమయ్యే ఆర్థిక సంవత్సరంలో బొంబాయి షేర్ మార్కెట్‌లో 8లక్షల 46వేల కో.రూ.ల షేర్ల వ్యాపారం జరిగింది. అదేసంవత్సరంలో 48 ఆహార వస్తువుల కొనుగోలు, అమ్మకాలకు సంబంధించిన ముందస్తు ఒప్పందాల వ్యాపారం విలువ 10లక్షల 46వేల కో.రూ.లకు చేరటం ఆందోళన కలిగిస్తుంది. రాబోయే అవసరాలకోసం లేదా రాబోయే నష్టాలను పూడ్చుకోటం కోసం కాకుండా, అక్రమార్గన కోసం ముందస్తు ఒప్పందాల వ్యాపారం వుంజుకుంటున్నది.

ఆహార వస్తువుల ముందస్తు ఒప్పందాలు ఇవ్వాలి కొత్తవేం కావు. ఈ వ్యాపార నియంత్రణ కోసం 1952లోనే చట్టం వచ్చింది. ఎటోచ్చీ సరళీకరణ విధానాల్లో భాగంగా ఆహార ధాన్యాల సేకరణ, వాటి కదలికలు, నిల్వలపైన నియంత్రణలను ఎత్తివేయటమే కొత్తదనం. ఇదే ఇప్పుడు కొంపముంచింది.

ప్రభుత్వ గోడౌన్లలో వుండే ఆహార నిల్వలు తరిగిపోతుంటే చట్ట వ్యాపారంకోసం ప్రైవేటు సంస్థలు చేసే నిల్వలు పెరిగి పోతున్నాయి. మొత్తం ఆహార ధాన్యాల నిల్వలు 2002 జూన్‌లో ప్రభుత్వం వద్ద 648 లక్షల టన్నులు వుండగా జూన్ 2006 నాటికి అవి 223 లక్షల టన్నులకి పడిపోయాయి. అదే సమయంలో కార్గిల్, ఐటిసి వంటి ప్రైవేటు సంస్థలు ఆహార ధాన్యాలను కొనుగోలు చేసి లాభాలకోసం తిరిగి వాటిని అమ్ముకోటం మొదలెట్టాయి. ప్రభుత్వ గోధుమల సేకరణ 147 లక్షల నుండి 92లక్షలకు పడిపోతే, ప్రైవేటు సంస్థలు 30లక్షల టన్నులను సేకరించుకున్నాయి.

ఇటీవలి కాలం వరకూ అమ్మకందార్లు, కొనుగోలుదార్లు

తమ భవిష్యత్తు అవసరాలు, ప్రయోజనాలు, రాబోయే మార్కెట్ ఒడిదుడుకులను దృష్టిలో పెట్టుకుని భవిష్యత్తులో అమలయ్యే విధంగా ముందస్తు ఒప్పందాలను (ఫార్వార్డ్ కాంట్రాక్ట్స్) చేసుకున్న వారు. మధ్యవర్తులుండే వారు కాదు.

1998 నుండి ఎన్టీయే హయాంలో ఈ వ్యాపారంలోకి బ్రోకర్ల రాజ్యం వచ్చింది. షేర్లకోసం స్టాక్ ఎక్స్‌చేంజి లాగా ఆహార వ్యాపారానికి కూడా సరుకుల ఎక్స్‌చేంజిలు వచ్చాయి. ఇప్పుడు జాతీయ స్థాయిలో మూడు ఎలక్ట్రానిక్ ఎక్స్‌చేంజిలు ఉండగా 21 ప్రాంతీయ ఎక్స్‌చేంజిలు వచ్చాయి. బ్రోకర్ల ద్వారా జరిగే ఈ వ్యాపారన్నే ఫ్యూచర్స్ ట్రేడింగ్ అంటున్నారు. ఈ వ్యాపారాన్ని పెట్టాలనే ప్రపంచబ్యాంకు సిఫార్సులను ఎన్టీయే ప్రభుత్వం ఆమోదించి అమలు చేసింది. ఆహార ధాన్యాలే కాకుండా వంటనూనెలు, నూనెగింజలు కూడా ఈ పరిధిలోకి తేబడ్డాయి.

బడా ప్రైవేటు వ్యాపార సంస్థలు ఆహార ధాన్యాలు, వంటనూనెల నిల్వలను పెంచుకుని ధరలను కృత్రిమంగా పెంచి వాటిని అమ్ముకుని లాభాలు గడిస్తున్నాయి. ఫ్యూచర్స్ ట్రేడింగ్‌లో ఆహార పదార్థాలను వాస్తవంలో ఇచ్చిపుచ్చుకోటం ఉండదు. అవి ఎక్కడివక్కడ ఉండగానే కేవలం కాగితాల మీద వ్యాపారం చేసి వాటి ధరలు పెంచుతారు. ముందస్తు ఒప్పందాలను (ఫత్రాలను) తిరిగి అమ్మటం, కొనటం చేస్తారు.

ఇటువంటి వ్యాపారం వల్ల కృత్రిమంగా ధరలు పెరిగిపోయాయి. గోధుమలు, పప్పుధాన్యాలు తదితరాలను ప్రభుత్వం దిగుమతి చేసుకోవాల్సి వచ్చింది. రాబోయే కాలంలో ఆహార రంగంలో ప్రమాదకర స్థితి వచ్చే అవకాశం వుంది. ఈ ప్రమాదకర వ్యాపారాన్ని తాము మరింత అభివృద్ధి చేస్తామని గత బడ్జెట్‌లో యుపిఎ ప్రభుత్వం ప్రకటించిన కొద్దికాలంలోనే విపత్కర పరిణామాలు వచ్చాయి.

వామపక్షపార్టీల వత్తిడితో నిత్యావసర వస్తువుల చట్టం కింద యుపిఎ ప్రభుత్వం కొన్ని అరకొర చర్యలనయినా చేపట్టింది. గత ఎన్టీయే ప్రభుత్వం నిల్వల పరిమితులను, లైసెన్సు నిబంధనలు, సరుకుల తరలింపు నిబంధనలు ఎత్తివేస్తూ ఇచ్చిన ఆదేశాలను యుపిఎ ప్రభుత్వం 6నెలలపాటు సస్పెండ్ చేసింది. దీంతో రాష్ట్ర ప్రభుత్వాలకు కొద్దికాలం పాటయినా బ్లాక్ మార్కెట్ చేసే వారిపై చర్య తీసుకునే అవకాశం వచ్చింది.

ఏది ఏమయినా గత ఎన్టీయే ప్రభుత్వ విధానాలను యుపిఎ ప్రభుత్వం కొనసాగించటం వల్లనే ఆహార రంగంలో సంక్షోభం ఏర్పడింది. ఆహార ధరల పెంపుదల కోసం చేసే కృత్రిమ అమ్మకాలు, కొనుగోళ్ళను వెంటనే నిషేధించాలి. ఆహార వస్తువుల సేకరణ, సరఫరా ప్రభుత్వం చేతిలోనే ఉండాలి. ప్రజలకు ఆహార భద్రత కల్పించటం కేంద్ర, రాష్ట్ర ప్రభుత్వాల కనీస బాధ్యత.

- ఫ్రంట్‌లైన్ వ్యాసానికి స్వేచ్ఛానుకరణ

హిజ్బుల్లా కుళ్ళ పాడిచింది! ఇజ్రాయిల్ తోక ముడిచింది!!

రావిశాస్త్రిగారి 'పిపీలకం' కథలో భయంకరమైన విషసర్పాన్ని అల్పజీవి 'చీమపిల్ల' 'నీవు ఎవరివి?' అని ప్రశ్నించటం అద్భుతం. తన సాటి చీమలన్నింటినీ ఏకంచేసి పామును అంతం చేసిన తీరు అపూర్వం. అయినా ఇది కథ కదా.. వాస్తవంలో ఇలా జరిగితే ఎంత బాగుండునో అనిపిస్తుంది కదూ?

అమెరికాకు అనుంగు మిత్రుడు ఇజ్రాయిల్. అరబ్ దేశాలలో దీని పేరంటే హడల్. తన చుట్టూ వున్న పలు దేశాల భూభాగాలను కాలనర్పంలా కబళించేసింది. జులై 12న తన దక్షిణ సరిహద్దున వున్న లెబనాన్ పై 3వసారి దాడికి దిగింది. అక్కడి హిజ్బుల్లా పిచ్చుక పిల్లలపై బ్రహ్మాస్త్రాలు ప్రయోగించి నంహరిస్తానని శవధం చేసింది. 33రోజుల యుద్ధం అనంతరం... ఇజ్రాయిల్ కాలనాగును హిజ్బుల్లా పిచ్చుకలు కుళ్ళపాడిచాయి. చావుతప్పి, కళ్ళు లోట్టబోయి ఇజ్రాయిల్ కాలనాగు-బ్రతుకు జీవిడా.. అంటూ తోకముడిచింది.

రాజకీయ సంకల్పం, పోరాటంపై విశ్వాసం వుంటే ఎంతటి కొమ్ములు తిరిగిన శక్తి నైనా ఓడించగలమని వియత్నాం కమ్యూనిస్టు యోధులు 70వ దశకంలో నిరూపించారు. అమెరికాను మట్టికరిపించి వియత్నం స్వాతంత్ర్యాన్ని సాధించారు. ఇప్పుడు అమెరికా అండతో, ప్రోద్బలంతో అచ్చోసిన ఆంబోతులా పశ్చిమ ఆసియాపై కాలు దువ్వుతున్న ఇజ్రాయిల్ కు లెబనాన్ ముద్దుబిడ్డలు. దేశభక్తులైన హిజ్బుల్లా చేతిలో చావు దెబ్బ తిగిలింది. అంతిమంగా లెబనాన్ విజయం సాధించింది. ఈ విజయం అరబ్ ప్రజలలో నూతనఉత్సాహం కలిగించింది. ప్రపంచవ్యాపితంగా శాంతిపిపాసులలో ఆనందాన్ని నింపింది.


తమ సైనికులిద్దరిని లెబనాన్ హిజ్బుల్లాలు కిడ్నాప్ చేశారు. అందుకు ప్రతీకారంగానే లెబనాన్ పై బాంబుదాడులు చేస్తున్నట్లు ఇజ్రాయిల్ పాలకులు ప్రచారం

చేశారు. గత చరిత్రను పరిశీలిస్తున్న వారికి ఇజ్రాయిల్ ఇంత చిన్న సంఘటనను పెద్దయుద్ధంగా ఎందుకు మార్చింది. అరబ్ దేశాలలోని ఆయిల్ నిక్షేపాలపై అమెరికా ఆధిపత్యం సాగాలి. అందుకు ఆయా దేశాల్లోని, అమెరికా చర్యలను వ్యతిరేకించేపార్టీలు, సంస్థలు, శక్తులు అడ్డుతగుతున్నాయి. లెబనాన్ లో హిజ్బుల్లా అలాంటి శక్తి. దానిని చిదిమేయటం అమెరికన్ ఆయిల్ కంపెనీల అవసరం. అందుకే ఇజ్రాయిల్ ను రంగంలోకి దించారు. తద్వారా ఇరాన్, సిరియాలకు గుణపాఠం చెప్పాలన్నది అసలు ఉద్దేశ్యం.

ఇజ్రాయిల్ అణ్వస్త్రాలు గల దేశం. అత్యంత ఆధునిక ఆయుధ సంపత్తిగల సుశిక్షితులైన 6లక్ష సైన్యం కలిగి వుంది. 33రోజులపాటు లెబనాన్ పై బాంబుల వర్షం కురిపించింది. ఈ దాడుల్లో 2వేలమంది సాధారణ పౌరులు మృతిచెందారు. 6వ వంతు ప్రజలు నిరాశ్రయులయ్యారు. వేలాది ఆవాసాలు కుప్పకూలాయి. రోడ్లు, బ్రిడ్జిలు, వరిశ్రమలు, విమానాశ్రయాలు, ఓడరేవులు నేలమట్టమయ్యాయి. ఇంకేముంది లెబనాన్ పని అయిపోయిందని ప్రచారం చేశారు.

వేరొకవైపు లెబనాన్ కోసం పోరాడింది 5,6 వేలమంది హిజ్బుల్లా గెరిల్లాలే. ఎప్పుడో 1940లో కనిపెట్టిన పాతకాలపు సెకండ్ హ్యాండ్ 'కత్యాష్ రాకెట్'లే వారి ఆయుధాలు. ఇరాన్, సిరియాల నుండే కొంత సహకారం అందింది. మరి ఈ రెండు అసమాన శక్తుల మధ్య జరిగింది యుద్ధమా? కాదు. ఏకపక్ష దాడులే. కుందేలు పిల్లను మదుపుటేనుగు తొక్కియడం వంటిదే.

ఇంతకీ హిజ్బుల్లా అంటే? : అమెరికా, ఇజ్రాయిల్ దృష్టిలో అదో ముస్లిం మతోన్మాది. ఉగ్రవాద సంస్థ. అందుకే దానిని తుదముట్టించాలంటున్నాయి. అరబ్ ప్రజల దృష్టిలో అదో



లెబనాన్ దేశభక్తుల సంస్థ. ఇజ్రాయిల్ దురాక్రమణ నుండి లెబనాన్ విముక్తి ప్రధానమని. 1982లో ఇజ్రాయిల్ లెబనాన్ పై దాడి చేసింది. సగం భూభాగం ఆక్రమించింది. శరణార్థిశిబిరాలపై దాడిచేసి వేలాది పాలస్తీనీయులను ఊచకోత కోసింది. వేలాదిమందిని ఖైదీలుగా ఇజ్రాయిల్ కు తరలించింది. వారితోపాటే షియాముస్లింలు అదృశ్యమయ్యారు.

ఆ భయానక స్థితిలో లెబనాన్ విముక్తి కోసం 1986లో 'హిజ్బుల్లా' సంస్థ ఆవిర్భవించింది. దాని నభ్యుల్లో అత్యధికులు అదృశ్యమైన షియాముస్లిం పిల్లలు, బంధువులే. కేవలం 5వేల మంది గెరిల్లాలతో ఏర్పడిన ఈ సంస్థ లెబనాన్ ప్రజలలో స్వాతంత్ర్య కాంక్ష రగిల్చి, వారిని సాయధులను చేసి ఇజ్రాయిల్ ను తరిమేయ గలిగింది. 6 సంవత్సరాల క్రితం ఈ సంస్థ రాజకీయపార్టీగా మారింది. 2006 ఎన్నికలలో 128 మంది సభ్యుల పార్లమెంట్ లో వీరికి 23మంది ఎం.పి.లున్నారు. 12మంది ఎం.పి.లు, కేంద్ర ప్రభుత్వంలో ఇద్దరు మంత్రులు ఈ పార్టీకి వున్నారు. వారి ఎం.పి.లలో సున్నీ ముస్లింలు, క్రైస్తవులు, జూడ్ జాతీయులు వున్నారు. అందుకే ఇది సెక్యులర్ సంస్థ. మతరాజ్యం స్థాపన దాని లక్ష్యం కాదు. వేరొకవైపున సాయుధ గెరిల్లా దళాలను కొనసాగిస్తున్నది.



స్ఫూర్తి ప్రధాత కాస్ట్రో



అమెరికా సముద్ర తీరం నుండి 160కి.మీ దూరంలో వున్న చిన్న దీవి 'క్యూబా'! ఆ దేశ జనాభా ఒక కోటి 12లక్షలు. ఇటీవలి కాలంలో ఆ దేశాధ్యక్షుడు ఫైడల్ కాస్ట్రో (80)

అనారోగ్యం పాలవడం ప్రపంచమంతటా సంచలన వార్తయింది. అమెరికన్ అధ్యక్షుడు జార్జిబుష్ కు పట్టరాని సంతోషాన్ని కలగజేసింది. ఆ దేశంలో 'ఇరాక్ మార్కు' ప్రజాస్వామ్యం స్థాపించడానికి తాను సిద్ధంగా వున్నానని బుష్ ప్రకటించాడు. ఇంత చిన్న దేశంపై అగ్రరాజ్యం ఎందుకంతగా కసిగా వుంది? అది తెలుసుకోవాలంటే ఆ దేశాధ్యక్షుడైన ఫైడల్ కాస్ట్రో గురించి తెలుసుకోవాలి. కాస్ట్రోను చంపడానికి అమెరికన్ గూఢచారి సంస్థ సి.ఐ.ఎ. 600లకు పైగా ప్రయత్నాలు చేసింది. ఇంకా చేస్తూనే వుంది. ఆయనను అంతగా అమెరికా ద్వేషించడానికి గల కారణమేమిటి?

కాస్ట్రో జీవితం అంటే మన కాలంలో జరిగిన చారిత్రక మార్పులు గురించి తెలుపుకోవడమే! వీటన్నింటినీ అధిగమించి సోషలిజాన్ని నిలబెడుతున్న ధీరుడు కాస్ట్రో!! అదీను అగ్రరాజ్యం అమెరికా పెరటిలో వుండి, 47 సంవత్సరాలుగా తొమ్మిదిమంది అమెరికన్ ప్రెసిడెంట్ల దాడుల నుండి దేశ స్వాతంత్ర్యాన్ని పరిరక్షిస్తున్న ధీరుడు కాస్ట్రో!

కాస్ట్రో 1926 సంవత్సరంలో సంపన్న భూస్వామ్య కుటుంబంలో పుట్టాడు. హవానా యూనివర్సిటీ నుండి న్యాయవాద పట్టా పొందాడు. తాను గడుపుతోన్న సంపన్న, విలాసజీవితానికి, తనదేశ ప్రజల పేదరికానికి గల తేడాను చూసి చలించిపోయాడు. ఆయన ఆలోచనలు క్రమంగా దేశ విముక్తికోసం విప్లవ మార్గాన్ని పట్టాయి. నాడు క్యూబాను పాలించిన ప్రభుత్వాలు అమెరికాకు విశ్వసనీయ బంట్లుగా వ్యవహరించాయి. 1933లో అప్పటి గెరాడ్ మచాదో ప్రభుత్వాన్ని కూలదోసి, తమకు నమ్మినబంటు 'ఫుల్ జెన్రియా బాటిస్టా' నాయకత్వంలో కీలుబొమ్మ ప్రభుత్వాన్ని అమెరికా ఏర్పరచింది. బహుళజాతి సంస్థలకు లాభాల పంట పండించింది. బాటిస్టా అతడి అనుచరులు విపరీతమైన అవినీతికి పాల్పడుతూ ప్రజలను పీల్చి పిప్పిచేశారు.

క్యూబాను విముక్తం చేయడానికి కాస్ట్రో తన వందమంది అనుచరులతో 26 జులై, 1953 నాడు క్యూబాలోని మిలటరీ బ్యారక్ల మీద దాడి చేశాడు. అది విఫలం కావడంతో కాస్ట్రో అతని సోదరుడు రాఫుల్ కాస్ట్రో (ప్రస్తుత క్యూబా అధ్యక్షుడు)లు రెండు సంవత్సరాలుజైలు శిక్ష అనుభవించి విడుదలై మెక్సికో చేరి ప్రవాసంలోకి వెళ్ళిపోయారు. అక్కడినుండే '26 జులై ఉద్యమం' పేరిట 2000మందితో గెరిల్లా సైన్యం తయారు చేశాడు.

ప్రముఖ అర్జెంటీనా విప్లవనేత చెగువేరా, రాఫుల్ కాస్ట్రోలు

వ్యూహ కర్తలుగా గల విప్లవ సైన్యం ప్రజల మద్దతుతో 1959లో బాటిస్టా ప్రభుత్వాన్ని కూలదోసి అధికారాన్ని స్వాధీనం చేసుకుంది.

1959లో కాస్ట్రో నాయకత్వంలో ఏర్పడిన సోషలిస్ట్ విప్లవ ప్రభుత్వం అమెరికన్ చమురు శుద్ధి కంపెనీలను జాతీయం చేసి దాని దోపిడిని అరికట్టింది. అప్పటి సోవియట్ రష్యాతో ఆర్థిక సైనిక ఒప్పందాలు చేసుకుంది. దీనితో మండిపడిన అమెరికా క్యూబా మీద ఆర్థిక దిగ్బంధం విధించింది. తన దేశంలోని క్యూబా శరణార్థులతో కిరాయి సైన్యాన్ని తయారుచేసి ఏప్రిల్ 1961లో క్యూబామీద దాడి చేసింది. క్యూబా విప్లవ సైన్యాలు అమెరికన్ కిరాయిమూకలను 'బే ఆఫ్ పిగ్స్' వద్ద ఓడించి బందీలుగా పట్టుకున్నాయి. క్యూబాలో రష్యన్ మిసైల్స్ ఉన్నాయని గుర్తించి 1962లో అమెరికా అణుదాడికి సిద్ధమైంది. సోవియట్ రష్యా జోక్యం ప్రమాదాన్ని నివారించింది. క్యూబా ఆర్థిక ప్రగతికి నాటి సోషలిస్టు దేశాలు ఎంతో తోడ్పడ్డాయి.

1990లో సోవియట్ రష్యా పతనంతో క్యూబా ఒంటరి దయింది. అమెరికా ఆర్థిక దిగ్బంధం, సోవియట్ విచ్చిన్నాల మధ్య క్యూబాలో సోషలిజం పతనమవుతుందని సామ్రాజ్యవాదదేశాల నిపుణులు జోస్యం చెప్పారు. అందరి అంచనాలను తలక్రిందులు చేస్తూ కాస్ట్రో నాయకత్వంలో క్యూబా సోషలిస్టు పథంలోనే పురోగమించి నిలదొక్కుకుంది. ప్రజలందరికీ ఉచిత వైద్యం, విద్య అందిస్తున్నది. 98శాతం అక్షరాస్యత వుండి, బాలల పట్ల ప్రత్యేక శ్రద్ధ కనబరచటంతో ఒక్కరు కూడా వీధి బాలలు కనపడరు. బయోటెక్నాలజీ, మందుల తయారీ, క్యాన్సర్ చికిత్స, పరిశోధనల లో ప్రపంచ నాయకత్వానికి క్యూబా ఎదిగింది. 1959లో అధ్యక్షుడిగా నాయకత్వం చేపట్టిన కాస్ట్రో నాడు నికెల్, సిగార్, టూరిజం, చక్కెరల మీద ఆధారపడిన ఆర్థికరంగాన్ని వైద్యరంగానికి మళ్ళించాలని ముందు చూపుతో నిర్ణయించడమే ఈ విజయానికి కారణం.

'సోషలిజం లేదా మరణం' అనే నినాదం క్యూబన్ ప్రజలను ఐక్య పరిచినంతగా మరేది ఐక్యం చేయలేదు. ఆర్థికరంగంలో క్యూబన్ తరహా సోషలిస్టు విధానాలు అమలు పరచడం, ప్రజలను సామ్రాజ్యవాదవ్యతిరేకంగా, నిరంతరం చైతన్యవంతులను చేయడంలోనే క్యూబా విజయ రహస్యం దాగి వుంది.

క్యూబా తాను విముక్తమై సోషలిస్టు పథంలో సాగుతూనే, తోటి లాటిన్ అమెరికాదేశాల విప్లవపోరాటాలకు సహకరించింది. ఫలితంగా నేడు వెనిజులాలో ఛావేజ్ వంటి నాయకులు ఎదిగారు. నేడు ఫైడల్ కాస్ట్రో ఒక వ్యక్తికాదు. అమెరికన్ సామ్రాజ్యవాద వ్యతిరేక శక్తులకు, వేగుచుక్కగా తరతరాలు పీడిత ప్రజలకు స్ఫూర్తినిస్తాడు.

ప్రపంచీకరణ పేరిట భారతదేశ స్వాతంత్ర్యాన్ని నామమాత్రం చేసి ఆర్థికరంగాన్ని కబళించాలని చూస్తున్న అమెరికన్ సామ్రాజ్యవాదాన్ని ఎదిరించి విజయం సాధించగలమనే విశ్వాసాన్ని మనం కూడా ఫైడల్ కాస్ట్రో జీవితం నుండి పొందుదాం.

- ఎ.సత్యభాస్కర్

ఈ వేతనాల పెంపు మర్మమేమిటి?

రాష్ట్ర ప్రభుత్వశాఖలలో అవుట్ సోర్సింగ్ (ధర్డ్ పార్టీ కాంట్రాక్టర్ల) ద్వారా పనిచేస్తున్న ఉద్యోగులకు వేతనాలను పెంచుతూ రాష్ట్ర ప్రభుత్వం జి.ఓ. 2501 జారీ చేయడం హర్షణీయం. అదే సమయంలో రాష్ట్ర ప్రభుత్వం నేరుగా నియమించిన దాదాపు 2,45,000 మంది కాంట్రాక్టు ఉద్యోగుల వేతనాల పెంపు విషయంలో రాజశేఖర రెడ్డిగారు నోరు మెదపకపోవటం శోచనీయం. అవుట్ సోర్సింగ్ ఉద్యోగులకు మాత్రమే వేతనాలు పెంచడంలోని మర్మమేమిటి?

భవిష్యత్ లో రెగ్యులర్ నియామకాలే ఉండవా?: అవుట్ సోర్సింగ్ ఉద్యోగుల వేతనాలను పెంచిన జి.ఓ. ద్వారా రెండు విషయాలు స్పష్టమవుతున్నాయి. భవిష్యత్ లో క్లాస్ 3 మరియు క్లాస్ 4 క్యాడర్స్ లోని రెగ్యులర్ పోస్టుల భర్తీకి తీలోదకాలిస్తారు. ప్రభుత్వం నేరుగా నియమిస్తున్న కాంట్రాక్టు ఉద్యోగాలకూ తీలోదకాలిస్తారని అర్థమవుతున్నది. తద్వారా రాజశేఖరరెడ్డిగారు ఎన్నికల ముందు 2.5లక్షల ఖాళీ ఉద్యోగాలను రెగ్యులర్ ప్రాతిపదికన నింపుతామన్న హామీని ఉల్లంఘిస్తున్నారు. తద్వారా ప్రపంచబ్యాంకు ఆదేశాలు తూ.చ.తప్పకుండా అమలు చేస్తారన్నమాట.

కొనసాగుతున్న ప్రపంచబ్యాంకు విధానాలు: ప్రపంచ బ్యాంకు విధానాల అమలులో గత టిడిపి బాటలోనే కాంగ్రెస్ ను పయనిస్తున్నది. ఖాళీలన్నీ భర్తీ చేయకపోవడం, పోస్టులను రద్దు చేయడం, కాంట్రాక్టు ఉద్యోగులకు అతితక్కువ వేతనాలివ్వడం, మహిళా కాంట్రాక్టు ఉద్యోగులకు కనీసం మెటర్నిటీ లీవునూ కల్పించకపోవడం, అవుట్ సోర్సింగ్ పేరిట కాంట్రాక్టర్లకు ప్రజల సొమ్మును కట్టబెట్టడం వంటి చర్యలన్నీ గత టిడిపి ప్రభుత్వం అవలంబించింది. ఇప్పుడు కాంగ్రెస్ కూడా అవే విధానాలను అనుసరిస్తున్నది. ఎన్నికలకు ముందు శ్రీ వై.ఎస్.రాజశేఖరరెడ్డిగారు ప్రపంచ బ్యాంకుకు వ్యతిరేకంగా పలికిన పలుకులన్నీ ఉత్తరకుమార ప్రగల్భాలేనా?

అవుట్ సోర్సింగ్ ఉద్యోగులపైనే ఎందుకీ ప్రేమ?

అవుట్ సోర్సింగ్ ఉద్యోగులకు వేతనాలు పెంచడమంటే తస్మదీయులైన కాంట్రాక్టర్లకు, ఉన్నతాధికారులకు అధికలాభాలు చేకూర్చడమే. పెంచిన వేతనాలను నేరుగా అవుట్ సోర్సింగ్ ఉద్యోగులకు చెల్లించకుండా వారిని నియమించిన ఏజెన్సీలు/కాంట్రాక్టర్లకు చెల్లిస్తారు. కాంట్రాక్టర్లు అతితక్కువ వేతనాలిచ్చి ఉద్యోగులను దోపిడీ చేస్తున్నారు. కాంట్రాక్టర్లు/ ఏజెన్సీలు చట్టప్రకారం చెల్లించాల్సిన కనీసవేతనాలు, పిఎఫ్, ఇఎస్ఐ సౌకర్యాలను ఉద్యోగులకు కల్పించకపోయినా ప్రభుత్వాలు, అధికారులు పట్టించుకోవడం లేదు. ఫిర్యాదులు చేసినా స్పందించడం లేదు. దీనికి కొంతమంది మంత్రులూ, అధికారులూ వంత పాడటం దారుణం. ఈ విధానాన్ని రద్దు చేసి నేరుగా ప్రభుత్వమే తమని కనీసం కాంట్రాక్టు పద్ధతినైనా నియమించాలని అవుట్ సోర్సింగ్ ఉద్యోగులు కోరుకుంటున్నారు. దీనికి స్పందించకపోగా, సాక్షాత్తు రాజశేఖరరెడ్డిగారే భవిష్యత్ లో అవుట్ సోర్సింగ్ ద్వారానే నియామకాలు చేస్తామని ప్రకటించడం దారుణం. టూరిజం కార్పొరేషన్,

జి.ఓ.ఆర్.టి. 2501		తేది: 31.07.2006	
నం.	అవుట్ సోర్సింగ్ కేటగిరీ	పెరిగిన వేతనాలు నెలకు రూ.	
1.	జూనియర్ అసిస్టెంట్	4,900	
2.	టైపిస్టు	4,900	
3.	జూనియర్ స్టెనో	4,900	
4.	సీనియర్ స్టెనో	6,200	
5.	డ్రైవర్	4,500	
6.	అటెండర్/క్లాస్ 4	3,900	
7.	లిఫ్ట్ ఆపరేటర్	4,400	
8.	డేటాఎంట్రీ ఆపరేటర్	5,500	
9.	డేటా ప్రొసెసింగ్ ఆఫీసర్	6,500	

మెడికల్ & హెల్త్ లో అవుట్ సోర్సింగ్ కాంట్రాక్టులను ముఖ్యమంత్రి, మంత్రుల అనుయాయులకు కట్టబెట్టడం వాస్తవమే కదా? ప్రభుత్వం ఉద్యోగులకు వేతనాలు పెంచటంతోపాటు, ఆ వేతనాలు పూర్తిగా నేరుగా ఉద్యోగులకే చేరేటట్టు బాధ్యత వహించాలి. లేకుంటే సేవలు చేసేది ఉద్యోగులు, వారి శ్రమను దోచుకునేది కాంట్రాక్టర్లు, ఏజెన్సీలవూతాయి. ఇటువంటి ఘటనలు రాష్ట్రంలో కోకొల్లలు.

అంతులేని దోపిడీ: గత టిడిపి హయాములో వైద్య, ఆరోగ్య శాఖలో 1500మంది కంప్యూటర్ ఆపరేటర్లను అవుట్ సోర్సింగ్ పద్ధతిన నియమించారు. వీరి వేతనాలకు ప్రభుత్వం నెలకు రూ.4500 చెల్లించగా, ఈ ఆపరేటర్లకు దక్కింది కేవలం నెలకు రూ.1500-1800 మాత్రమే. రాష్ట్రవ్యాప్తంగా కేవలం 13మంది కాంట్రాక్టర్లు నెలకు కోట్లాది రూపాయలు ద్రిగమింగారు.

గ్రామీణ నీటిసరఫరా విభాగంలోనూ ఇదే తంతు. నేటికీ కొనసాగుతోంది. నెలకు కోట్లాది రూపాయలు కాంట్రాక్టర్ల పాలవుతున్నాయి. నెలంతా కష్టపడి పని చేస్తున్న ఉద్యోగుల కష్టాన్ని కాంట్రాక్టర్లు దోచుకుంటున్నారు. గ్రామీణ నీటి సరఫరా అనంతపురం జిల్లాలో కాంట్రాక్టర్లు, అధికారులు మరో ముందడుగేశారు. అవుట్ సోర్సింగ్ కార్మికుల 6నెలల జీతాలు రూ.16లక్షలు చెల్లించకుండానే, ట్రెజరీ నుండి ఫోర్డర్ చేసి డ్రా చేశారు. దీనిపై ముఖ్యమంత్రికి, సంబంధిత మంత్రికి, కలెక్టర్, ఆ శాఖ ఉన్నతాధికారులకు వినతిపత్రాలిచ్చినా ఏ ఒక్కరూ స్పందించకపోవడం దారుణం. వివిధ మున్సిపాలిటీల లోను, గ్రామపంచాయతీలలోనూ, ప్రభుత్వానుపత్రులలోనూ ఇదే వ్యవహారం నడుస్తున్నది. ఇవి కొన్ని ఉదాహరణలు మాత్రమే. జీతాలు పెంచడం కాదు, ఆ వేతనాల మొత్తాన్ని నేరుగా బ్యాంకుల ద్వారా అవుట్ సోర్సింగ్ ఉద్యోగులకు చెల్లించడం ద్వారా ప్రభుత్వం తన చిత్తశుద్ధిని నిరూపించుకోవాలి. ఏజెన్సీలకు చెల్లించాలనుకుంటే వేరుగా సర్వీస్ చార్జీలు ప్రభుత్వమే చెల్లించాలి. పెరిగిన వేతనాలను పూర్తిగా పొందడానికి అవుట్ సోర్సింగ్ ఉద్యోగులందరూ (కాంట్రాక్టు) సమైక్యమవ్వాలి.

- ఎ.వి.నాగేశ్వరరావు

మూగబోయిన షెహనాయ్

“భారతదేశ ఆత్మ వారణాసి. వారణాసి ఆత్మను నేను”- విఖ్యాత షెహనాయ్ విద్వాంసుడు బిస్మిల్లాఖాన్ ఒకనాడు అన్న మాటలివి.


వారణాసి నేడు తన ఆత్మను కోల్పోయింది.

భారతదేశం అమూల్య రత్నాన్ని పోగొట్టుకుంది.

కోట్లాది భారతీయుల్ని, ప్రపంచవ్యాప్తంగా ఉన్న సంగీతాభిమానుల్ని, కాశీ విశ్వనాథుణ్ణి శోక సముద్రంలో ముంచుతూ భారతరత్న ఉస్తాద్ బిస్మిల్లాఖాన్ ఆగస్టు 21 తెల్లవారు జామున కన్నుమూశారు. 90ఏళ్ల బిస్మిల్లా కొద్దిరోజులుగా తీవ్ర అనారోగ్యంతో బాధ పడుతున్నారు. అయితే కాశీని విడిచి రానని, ఆసుపత్రిలో చేరనని వట్టుబట్టారు. షెహనాయ్ని పక్కనే పెట్టుకుని వదుకున్నారు. వరిస్థితి విషమించడంతో మూడురోజుల


క్రితం కుటుంబ సభ్యులు హెరిటేజ్ ఆసుపత్రిలో ఆయనను చేర్చారు. అయినా ఫలితం లేకపోయింది.

వారణాసిలోని 1916 మార్చి 21న జన్మించిన బిస్మిల్లాఖాన్ కు అయిదుగురు కుమారులు, ముగ్గురు కుమార్తెలు ఉన్నారు. పెళ్లిళ్లలో వాయిచే



వారణాసిలోని తన ఇంట్లో షెహనాయ్ వాయిస్తున్న బిస్మిల్లాఖాన్

షెహనాయ్కి శాస్త్రీయ సంగీత ప్రాచుర్యం తెచ్చిన ఘనత ఆయనదే. కాశీ అన్నా, గంగానది అన్నా ఆయనకు చెప్పలేనంత ఇష్టం. దేశ అత్యున్నత పురస్కారమైన భారతరత్న ను అందుకున్న మూడో



రోజుకు అయిదుసార్లు నమాజ్ చేయడం... కాశీ విశ్వనాథుడి ఎదురుగా కూర్చుని సంగీత సాధన చేయడం...

మొహరం రోజున శోకతప్త రాగాల్ని పలికించడం... సరస్వతీ దేవిని భక్తితో ఆరాధించడం...

ఇవన్నీ చేసేది ఒకరేనంటే నమ్మలేం. కానీ భారతరత్న బిస్మిల్లాఖాన్ ను చూస్తే నమ్మక తప్పదు. కాశీ క్షేత్రమన్నా, గంగానది అన్నా ఆయనకు ప్రాణం. అమెరికాలో బిస్మిల్లాఖాన్ షెహనాయ్ వాదన విని పులకించిపోయిన ఓ ప్రముఖుడు ఆయనను అక్కడికి వచ్చి ఉండిపోమ్మని కోరారు. “మీరు కోరినట్లే నేను మీ దేశానికి వచ్చి ఉండిపోతాను. కానీ నాతోపాటు గంగానదినీ, కాశీ క్షేత్రాన్నీ తీసుకురాగలరా?” అని ప్రశ్నించిన మహానీయుడాయన.

శాస్త్రీయ సంగీత విద్వాంసుడాయన. బిస్మిల్లా మృత్తితో దేశవ్యాప్తంగా ఆగస్టు 21న సంతాపదినం ప్రకటించారు. ప్రతి ఏటా మొహరం సందర్భంగా ఆయన షెహనాయ్ వాయిచే ప్రదేశం పక్కన గల ఒక వేప చెట్టుకింద ఆయనను ఖననం చేయడం విశేషం. బిస్మిల్లాఖాన్ పేరిట లక్నోలో షెహనాయ్ అకాడమీని ఏర్పాటు చేస్తామని, ఆయన పేరిట ఏటా రూ.5లక్షల అవార్డును నెలకొల్పుతామని ములాయం ప్రకటించారు.

ఆఖరి కోరిక తీరకుండానే...

భారతదేశం మొట్టమొదటి గణతంత్ర దినోత్సవం జరుపుకొంటున్న రోజు... 1950 జనవరి 26న ఎర్రకోట బురుజులపై నుంచి బిస్మిల్లాఖాన్ అద్భుత సంగీతం స్వేచ్ఛా భారతానికి వీనుల విందు చేసింది. ఆయన జీవితంలో అది మరిచిపోలేని రోజు. మొదటి ప్రపంచ యుద్ధ అమరవీరులకు నివాళిగా ఇండియా

గేట్ వద్ద కచేరీ చేయాలన్నది ఆయన ఆఖరి కోరిక. కానీ అది నెరవేరకుండానే ఆయన కన్ను మూశారు. కేంద్రమంత్రి అర్జున్ సింగ్ ఆసుపత్రిలో వున్న బిస్మిల్లాను పరామర్శించినప్పుడు కూడా ఆయన ఈ కోరికను బయటపెట్టారు. అక్టోబరులో దీనిని నిర్వహించాలని తలపోశారు. ఈలోగానే ఉస్తాద్ కన్నుమూశారు.

ఆంధ్రతో అనుబంధం

బిస్మిల్లాఖాన్ కు ఆంధ్ర

ప్రదేశ్ తో ఎంతో అనుబంధం

ఉంది. రాజధాని హైదరాబాద్ తోపాటు విజయవాడ, కాకినాడ, తెనాలి వంటి చోట్ల ఆయన అనేక కచేరీలు చేశారు. బిస్మిల్లా షెహనాయ్ స్వరాలతో తెలుగులో శోభన్ బాబు హీరోగా ‘సన్నాయి అప్పన్న’ అనే చిత్రం కూడా వచ్చింది, నటుడు, నిర్మాత చలం ఆర్థిక ఇబ్బందుల్లో ఉండడంతో ఆయనను ఆదుకునేందుకు అప్పట్లో శోభన్ బాబు ఈ చిత్రంలో నటించారు. కన్నడంలో రాజ్ కుమార్ నటించిన ‘సనాది అప్పన్న’ చిత్రం ఘనవిజయం సాధించడంతో చలం దాని హక్కుల్ని కొనుగోలు చేసి తెలుగులో మనర్పిర్మించారు. ఇందులో కథా నాయకుడు ఓ పేద షెహనాయ్ విద్వాంసుడు. ఇది బిస్మిల్లా జీవితాన్ని పోలి ఉండడం విశేషం. ఇదే కాకుండా తెలుగులో అనేక చిత్రాల్లో పెళ్లి సీన్లలో బిస్మిల్లా షెహనాయ్ సంగతులు మనకు వినిపిస్తాయి.

బహురూపుల మోసగాళ్లు!

రండిరో.. రండన్న... బలె.. బలె రండిరో రండన్న!

శీతల పానీయపోల్ల ... సంగతేందో అడుగుదాము ||రండిరో||

కోకా ... కోల, థమ్మప్- పెప్పికోల, సెవన్ప్లు

ఆ శీతల పానీయాల్లో- విషపదార్థమున్నదంట-

చల్ తాగబోకురో .. ఆ శీతల పానీయాలను,

తరిమికొట్టురో.. సామ్రాజ్యవాద దోపిడిని ||2|| ||రండిరో||

1. కాలేజీ, క్యాంటీన్లో ... క్యాంపస్ మెస్సుల్లో

కిల్లికొట్టు బేలల్లో... కిరాణా షాపులల్లో

గల్లి గల్లి ఏడజూడు

ప్రయాణ ప్రాంగణాల్లో... రైల్వే స్టేషన్లలో

ఇందుగలదు అందులేదు

సందేహమే వలదు వలదు.

అందాల తార, బొమ్మవేసి

అంగట్లో సరుకు జేసి

మంచినీళ్ళకన్నా ముందు

పెప్పి, కోల దొరుకుతుంది. ||రండిరో||

ఆడ, మొగ తేడాలేదు,

చిన్న పెద్ద భేదమేది?

2. సీసమనదే, నీళ్లు మనయే-సాకిరి జేసేది మనమే

ధిల్లీ నుండి గల్లిదాక- గిరాకి జేసేది మనమే

లేబులేమొ అమెరికోంది- లేబరేమొ ఇండియాది

శీతల పానీయమంటే-స్టేట్స్కు సింబలాయె

మంత్రులు మహనీయులంత- లొటకలేసి తాగుడాయె

అండ్ల విషం కలిపింద్రని- ఒక్కడన్న జెప్పుడాయె

||రండిరో||

3. అవునంటు కాదంటు- చట్టసభలో వాదనాయె

కోలకంపెనీల్లోకు చట్టమెమొ చుట్టమాయె

ప్రజల ఆరోగ్యంతో పరాచీకాలాతుండ్రు

సచ్చిన్తోడి పెండ్లికి- వచ్చిందే కట్నమన్నరు

వీళ్లలీల లేందిరో- దాని మర్మమేందిరో

యి దోపిడేందిరో- ప్రజల సంపుడేందిరో

||రండిరో||

4. కొబ్బరి బొండాలుండగ- కోకాకోల లెందుకొచ్చె?

ప్రాణహాని కలుగజేసే- కల్లి సరుకులేవదు దెచ్చె?

పెరుగు, చల్ల, మనకుండగ- పెప్పికోల లెందుదెచ్చె?

చెరుకు, పండ్లరసముండగ- కోలాకంపెనెందుకొచ్చె?


బహుళజాతి కంపెనీళ్లు- బహురూపుల మోసగాళ్లు

మనకంటిని మనవేలుతో- పొదుస్తున్న విదేశీయులు

వీళ్లనీల్గుడేందిరో- యి దోపిడేందిరో

వీళ్ల పోకడేందిరో- వీళ్లు పీకుడేందిరో?

- గూడ అంజయ్య



మానవ హారం

ప్రపంచీకరణ మనకేం కొత్తకాదు

మనదేశ తీరాన్ని వాస్తోడిగామా ముద్దాడిన నాటికన్నా చాలా పాతది

ప్రపంచీకరణ ప్రపంచానికేం కొత్తకాదు

కొలంబస్ అమెరికా గుండెను కొగిలించుకోవడం కన్నా పాతది

ప్రపంచీకరణంతా వలసాధిపత్య దోపిడీనే రచించింది

వేసిన ప్రతీ అడుగు సరికొత్త దోపిడీకి పథక రచనే

ఆవిష్కారమైన విజ్ఞానపు సొగసులన్నీ

పెట్టుబడితో నల్లబడినవే

పడవల నిండా సరుకులతో ప్రపంచమంతా ముంచెత్తినీ

అయితే దాలరు ముద్రల మోళీతోకాదు

సరుకుల నిండా అవతలి తీరపు మనుషుల పరిమళముందాలి

ప్రపంచీకరణ తీగలు మీటాల్సిందే

అయితే సరిహద్దు అలల స్వరాలు మారాలి

వీసాలు లేని వలసలు ప్రవహించనీ

నదులూ సముద్రాలూ కలిసి అమృతం పుట్టించాలి

భూమినీ సముద్రాల్ని అకాశాన్నీ కలుపుతూ

మనుషులంతా మానవహారం కట్టాలి

ఎల్లలు లేని పిల్లల నవ్వులు విశ్వం నిండా వినిపించాలి

చీకటాకాశపు నక్షత్రాలన్నీ అసూయతో వెలవెల పోవాలి

తూర్పుతీరపు ఉపస్సు

చీకటి జాడలపై వెలుగై చిందాలి

- వారప్రసాద్

కంటెనెన్సీ సిబ్బందికి వేతనం పెంపు జి.ఓ.

GOVERNMENT OF ANDHRA PRADESH

ABSTRACT

Public Services- Wages to the unskilled workers paid from contingencies in the government Offices-Revision- Orders- Issued.

FINANCE (P.C.III) DEPARTMENT

G.O.(P).No.199

Dated:07.07.2006

Read the following:-

1. G.O.Ms.No.117, Fin.(PC-III) Dept., dt.4.7.2003
2. D.No. S.31012/1/2002-WC (MW) dt.27.1.2004, Minister of Labour, Govt., of India, New Delhi read with D.O. Letter No.Nil dt.22.03.2006 from the Minister of State for labour and Employment, Govt., of India, New Delhi.

ORDER:

In the GO 1st read above Government have fixed the minimum wages to the unskilled daily wage/ NMR/ full time/ part time employees as indicated below:-

Casual Labourer	Rs.50/- per day
Full time contingents/ Consolidated employees	Rs.250/-per month
Part time contingent employees	Rs.780/- per month

2. In the Letter 2nd read above, Government of India have revised minimum wage and fixed at Rs.66/- per day and requested to take necessary steps to ensure that minimum wage is fixed at least at par with national minimum wage.

3. The Government after careful examination of the issue hereby order to revise the wages to the different categories of Casual Labourers/ Contingent workers etc., as indicated below:-

Casual Labourer	Rs.66/- per day
Full time contingent worker	
Consolidated pay worker	Rs.1716/-per month
Part time worker	Rs.1071/- per month

4. The part time workers should put in at least 4 hours of work per working day to get the wages as indicated in para 3 above.

5. The revision of wages in para 3 above shall come into force with effect from the date of issue of orders.

(By Order and in the name of the Governor of A.P)

I.Y.R.Krishna Rao

Principal Secretary to Government (R&E)

ఆందోళన ఫలితంగా జి.ఓ.199 విడుదల

రాష్ట్రంలో వివిధ ప్రభుత్వ శాఖల్లో సుమారు 40వేల మంది పార్ట్ టైం, ఫుల్ టైం కంటింజెంట్ ఉద్యోగులు పని చేస్తున్నారు. వీరు ముఖ్యంగా పంచాయతీరాజ్ స్కూల్స్, గ్రామపంచాయతీలు, దేవదాయశాఖ, గ్రంథాలయాలు, సాంఘికసంక్షేమ హాస్టళ్ళు, డిగ్రీ, జూనియర్ కళాశాలలు, మున్సిపాలిటీలు, మండల రెవిన్యూ, మండల అభివృద్ధి కార్యాలయాలు, ప్రభుత్వ రంగ సంస్థలు, కార్పొరేషన్లలో పని చేస్తున్నారు.

గతంలో వీరికి నామమాత్రపు వేతనం చెల్లించేవారు. వీరంతా ఐక్యమై సంఘం పెట్టుకొని ఆందోళన చేసిన ఫలితంగా ప్రభుత్వం జి.ఓ. 199ను విడుదల చేసింది. దీని ప్రకారం పార్ట్ టైం కంటింజెంట్ సిబ్బందికి రూ.780 నుండి 1071లను, ఫుల్ టైం కంటింజెంట్ సిబ్బందికి రూ.12050 నుండి 1716లను పెంచింది. ఈ మధ్యకాలంలో సిఐటియు, ఎపి ఎన్ఎంఆర్ కంటింజెంట్ ఎంప్లాయిస్ యూనియన్ పేరుతో వీరిని ఆర్గనైజ్ చేస్తున్నది. హైదరాబాద్లో ధర్నా, ప్రదర్శన నిర్వహించింది. ముఖ్యమంత్రి శ్రీ వై.ఎస్.రాజశేఖరరెడ్డికి మెమోరాండం సమర్పించింది. పోరాట ఫలితంగా జి.ఓ. విడుదల అయ్యింది. వీరంతా రెగ్యులరైజేషన్ తదితర డిమాండ్లను సాధించుకోవాలి. అందుకోసం ఉద్యమించాలి.

“ఎసిడిటీ” నుండి తక్షణ ఉపశమనం

FREE

ORACID

6 TABLETS FREE

జక గ్యాస్ బ్రుమలోకి సత్వర పరిష్కారం సరికొత్త ఫార్ములాతో


ఒరాసిడ్

ఇది నిరంతరం పనిచేసే ఎంటాసిడ్

ఛైనా ఇంజనీర్లు సాధించిన అద్భుత విజయాలు



త్రి గార్జన్ డ్యామ్ పొడవు 2,309 మీటర్లు. ఎత్తు 185మీటర్లు.



ఛైనా నుండి టిబెట్ రైలు మార్గం సముద్ర మట్టానికి 5వేల మీటర్ల ఎత్తులో ఉంది. అంటే దాదాపు హిమాలయ పర్వతాల అంత ఎత్తు. ఈ రైలు మార్గ నిర్మాణం పేదల కోసమే జరిగింది.

KLVO 2A 392

కార్మికలోకం

కథల పోటీ

ఇతివృత్తం

ప్రపంచీకరణ నేపథ్యంలో అసంఘటితరంగంలోని
కార్మికుల జీవితాలు - వారి సమస్యలు - పరిష్కారాలు

(ఐక్యత, పోరాటాల పట్ల వారికి విశ్వాసం, ఉత్తేజం కలిగేలా కథ ఉండాలి)

కాంట్రాక్టు, క్యాజువల్ ఉద్యోగులు, కార్మికులు, అసంఘటితరంగంలో పనిచేసే ఇతర రంగాల కార్మికుల జీవనగాథలను ఇతివృత్తంగా చేసుకున్న కథలను 'కార్మికలోకం' ఆహ్వానిస్తున్నది. కథ నిడివి 1000 పదాలకు మించరాదు. గత మూడు దశాబ్దాలుగా సిఐటియు అధికార పత్రికగా 'కార్మికలోకం' క్రమం తప్పకుండా వెలువడుతున్నది. రాష్ట్రవ్యాప్తంగా వేలాదిమందికి ఈ పత్రిక చేరుతుంది. న్యాయనిర్ణేతలతో ఎంపిక చేయబడిన ప్రథమ, ద్వితీయ, తృతీయ కథలకు, అక్టోబర్ 3వ వారంలో హైదరాబాద్‌లో జరిగే బహిరంగసభలో బహుమతులు ప్రధానం చేయబడతాయి. మాకు అందిన కథలలో కథాసంకలనాన్ని తగు సమయంలో ప్రచురిస్తాయి. 'కార్మికలోకం' పత్రికలో సాధారణ ప్రచురణకు కూడా స్వీకరిస్తారు.

కథలు పంపవలసిన చిరునామా :

ఎడిటర్,

కార్మికలోకం,

1-1-60/4, ఎన్‌విబి స్మారక కేంద్రం,

ఆర్టీసి క్రాస్‌రోడ్స్, ముషీరాబాద్, హైదరాబాద్-20.

ఫోన్ : (040) 27612474.

ఆఖరితేది: 2006 సెప్టెంబర్ 20.

గమనిక : కథలు పంపే కవర్‌మీద 'కార్మికలోకం కథల పోటీకి' అని రాయాలి

నియమనిబంధనలకోసం 'కథల పోటీ' బ్రోచర్ చూడండి.

ఇట్లు

ఎడిటర్

కార్మికలోకం



మహానుభావుల ఫౌండేషన్
పుస్తకాల పరిశీలనాపట్టిక

పుస్తకం సంఖ్య	KLVOIA 392
పుస్తకం పేరు	భారతీయ చరిత్ర
తారీఖు	25-8-2023
ముందు అట్ట	Yes
వెనుక అట్ట	Yes
మొత్తం పేజీలు	32
పెద్ద సైజు పేజీలు	No
భాగం పేజీలు	No
లేని పేజీలు	No
తయారు చేసినది	Mounika
పేజీలు విడదీసినది	Mounika
స్కాన్ చేసినది	Mounika
పరీక్ష చేసినది	AMRUTHA
పేజీలు పరిశీలించినది	
బైండింగు చేసినది	
ప్యాకింగు చేసినది	
స్కాన్ చేయబడింది	
తప్పులు	No
పరిస్థితి	Good